



जो सभी का मित्र होता है  
वो किसी का मित्र नहीं  
होता है।

-अरस्तु



जिद...सच की

www.4pm.co.in | www.facebook.com/4pmnewsnetwork | @Editor\_Sanjay | YouTube | 4pm NEWS NETWORK

वर्ष: 9 • अंक: 230 • पृष्ठ: 8 • लखनऊ, बुधवार, 27 सितम्बर, 2023

सिफत कौर सम्राट ने साधा सोने... 7 चारों ओर से मोदी सरकार पर होने... 3 संविधान बचाने की लड़ाई लड़ रही... 2


# इस्कॉन पर लगा गायों को कसाइयों के हाथों बेचने का आरोप, मचा घमासान

- » भाजपा सांसद का आरोप- गौशाला में एक भी सूखी गाय नहीं
- » मेनका के निशाने पर इस्कॉन, मंदिर ने आरोपों को निराधार और झूठा करार दिया

4पीएम न्यूज़ नेटवर्क

नई दिल्ली। देश सनातन पर चल रही बहस के बीच अब धार्मिक व सांस्कृतिक संगठन के ऊपर लगे आरोपों पर सियासत गरमा गई है। दो दिन पहले आगरा में राधा स्वामी सत्संग द्वारा पुलिस के साथ बवाल की सुर्खियां शांत नहीं हुई थी कि अब इस्कॉन पर गायों को बेचने का आरोप लगा है। ये आरोप किसी और ने नहीं बल्कि भाजपा की दिग्गज नेता व सांसद मेनका गांधी ने लगाया है।

हालांकि इस्कॉन प्रशासन ने इन आरोपों को नकार दिया है। दरअसल, सांसद मेनका गांधी ने इंटरनेशनल सोसाइटी फॉर कृष्णा कॉन्सर्नेस पर बड़ा आरोप लगाया है। उन्होंने कहा है कि इस्कॉन देश में सबसे बड़ा धोखा है क्योंकि वह अपनी गौशालाओं से गायों को कसाइयों के हाथ बेचता है। बीजेपी सांसद द्वारा लगाए गए आरोप को इस्कॉन ने निरर्थक और झूठा बताया है।



इस्कॉन देश में सबसे बड़ा धोखेबाज : मेनका

पूर्व केंद्रीय मंत्री मेनका गांधी पशु संरक्षण के मुद्दों पर सोशल मीडिया पर लगातार मुखर रही हैं, वायरल हुए एक वीडियो में वह कहती सुनाई दे रही हैं कि इस्कॉन देश में सबसे बड़ा धोखेबाज है, यह गौशालाओं के रखरखाव के नाम पर विशाल मूल्य सहित सरकार से लाभ प्राप्त करता है, लेकिन वो गौशालाओं से गायों को कसाइयों के हाथ बेचता है। उन्होंने कहा कि मैं आंध्र प्रदेश में इस्कॉन की अनंतपुर गौशाला में गई थी, जहां मैंने देखा कि कोई भी ऐसी गाय नहीं थी जो दूध न देती हो या बछड़े न देती हो। पूरी डेयरी में एक भी सूखी गाय नहीं थी, एक भी बछड़ा नहीं था, इसका मतलब है कि सभी बेच दिए गए थे, गांधी ने कहा कि इस्कॉन अपनी सारी गायों कसाइयों को बेच देता है। उन्होंने कहा कि इस्कॉन की तरफ से यह दावे होते रहे हैं कि वे जितना करते हैं उतना कोई नहीं करता और वे सड़कों पर हरे राम हरे कृष्ण गाते हैं, फिर वे कहते हैं कि उनका पूरा जीवन दूध पर निर्भर है। लेकिन शायद, किसी ने भी इतने मवेशी कसाइयों को नहीं बेचे हैं जितने उन्होंने बेचे हैं।

इस्कॉन के लाखों भक्त व सैकड़ों मंदिर हैं

इस्कॉन के दुनिया भर में सैकड़ों मंदिर और लाखों भक्त हैं। कुछ महीने पहले इस्कॉन तब सुर्खियों में आया था जब इसके एक भिक्षु ने स्वामी विवेकानन्द और रामकृष्ण परमहंस की आलोचना की थी। धार्मिक संस्था ने भिक्षु अमोघ लीला दास पर तुरंत प्रतिबंध लगा दिया था और उनकी टिप्पणियों से बड़ा विवाद पैदा होने के बाद उन्हें प्रायश्चित्त के लिए भेज दिया था।

दुनिया के कई हिस्सों में गाय संरक्षण का बीड़ा उठाया : राष्ट्रीय प्रवक्ता युधिष्ठिर



आरोपों को खारिज करते हुए, इस्कॉन के राष्ट्रीय प्रवक्ता युधिष्ठिर गोविंदा दास ने कहा कि धार्मिक संस्था न केवल भारत में बल्कि विश्व स्तर पर गाय और बैल की सुरक्षा और देखभाल में सबसे आगे रही है, उन्होंने कहा कि गायों और बैलों की सेवा उनके जीवन भर की जाती है, न कि उन्हें कसाइयों को बेचा जाता है आरोप बिल्कुल गलत है। इस्कॉन द्वारा साझा किए गए एक बयान में कहा

गया है कि इस्कॉन ने दुनिया के कई हिस्सों में गाय संरक्षण का बीड़ा उठाया है, जहां गोमांस एक मुख्य आहार है, उन जगहों पर भी इस्कॉन काम कर रहा है, बयान में कहा गया है कि श्रीमती गांधी एक प्रसिद्ध पशु अधिकार कार्यकर्ता और इस्कॉन की शुभचिंतक हैं इसलिए हम इन बयानों से आश्चर्यचकित हैं।



## असम-मेघालय सीमा पर झड़प पुलिस मौके पर पहुंची

- » गुलेल और तीर से किए गए एक-दूसरे पर हमले

4पीएम न्यूज़ नेटवर्क

शिलोंग। असम-मेघालय अंतरराज्यीय सीमा से सटे एक गांव में झड़प हो गई। इस दौरान दोनों पक्षों ने एक दूसरे पर जमकर हमला किया। इतना ही नहीं, हमला करने के लिए गुलेल और तीर का इस्तेमाल किया गया। मेघालय के पश्चिम जयंतिया हिल्स जिले और असम के पश्चिम कार्बी अंगलॉंग जिले से सटे गांव लांपंगा में यह झड़प हुई है।

हालांकि, किसी के घायल होने की कोई जानकारी सामने नहीं आई है। दोनों राज्यों की पुलिस को जब सूचना मिली तो वह मौके पर पहुंची। घटनास्थल का दौरा कर



स्थानीय लोगों को शांत कराया। उसके बाद हालात सामान्य हुए। बताया जा रहा है कि फिलहाल गांव में शांति है, लेकिन बुधवार सुबह माहौल तनावपूर्ण रहा। दरअसल, पुलिस ने लोगों को झड़प वाली जगह पर जाने से रोक दिया है। पश्चिम जयंतिया हिल्स जिले के एक वरिष्ठ अधिकारी का कहना है कि हम असम के पश्चिम कार्बी अंगलॉंग जिले के अधिकारियों से स्थिति को लेकर बात कर रहे हैं।

## राजा भैया को सुप्रीम कोर्ट से करारा झटका

- » जिया उल हक हत्याकांड की जांच सीबीआई से कराने के आदेश

- » इलाहाबाद हाईकोर्ट के दिए आदेश को किया रद्द

4पीएम न्यूज़ नेटवर्क

नई दिल्ली। यूपी के बाहुबली व कुंडा विधायक रघुराज प्रताप सिंह उर्फ राजा भैया की मुश्किलें बढ़ेंगी। सुप्रीम कोर्ट ने राजा भैया के खिलाफ तलख़ तेवर अपनाते हुए दस वर्ष पहले प्रतापगढ़ में नृशंस तरीके से मारे गए डीएसपी जिया उल हक की हत्या में उनकी भूमिका की जांच सीबीआई से कराने का आदेश दिया है। डीएसपी की पत्नी की

कुंडा के ग्राम प्रधान की हत्या के बाद एकत्र हुए सैकड़ों लोगों की भीड़ में से राजा भैया का करीबी बताए जाने वाले व्यक्ति ने डीएसपी को गोली मार दी थी। सीबीआई की तरफ से क्लोजर रिपोर्ट प्रस्तुत करने के बाद डीएसपी की पत्नी परतीन आनंद ने उर्खी वर्ष विवेच याचिका दायर की थी। इस संबंध में मजिस्ट्रेट ने आगे की जांच का आदेश दिया। यह दोबारा जांच से अलग मामला है। उन्होंने कहा कि सीबीआई ने दो आरोप पत्र दायर किए और उनके प्रति की हत्या में 14 आरोपियों और 85 गवाहों को सूचीबद्ध किया। इनमें से 36 प्रमुख गवाहों के बयान दर्ज ही नहीं किए गए और राजा भैया व अन्य को क्लीन चिट दे दिया गया।

आरोप से दायर याचिका पर फैसला देते हुए सुप्रीम कोर्ट ने पिछले साल इलाहाबाद

हाईकोर्ट द्वारा दिए गए आदेश को रद्द कर दिया है। हाईकोर्ट ने ट्रायल कोर्ट के आदेश पर रोक लगाई थी। ट्रायल कोर्ट ने राजा भैया और उनके चार साथियों के खिलाफ सीबीआई की क्लोजर रिपोर्ट को खारिज करते हुए जांच जारी रखने का आदेश दिया था। सुप्रीम कोर्ट के न्यायाधीश अनिरुद्ध बोस और बेला एम त्रिवेदी की पीठ ने कहा कि हमारे विचार में उच्च न्यायालय ने पुनः जांच और आगे की जांच के बीच एक अति तकनीकी दृष्टिकोण अपनाया है।



# संविधान बचाने की लड़ाई लड़ रही सपा : अखिलेश

## बोले- चुनाव में हेराफेरी कर सत्ता बचाए रखना चाहती है भाजपा

बाढ़-सूखा से प्रभावित फसल का अभी तक नहीं मिला मुआवजा

4पीएम न्यूज़ नेटवर्क

लखनऊ। सपा अध्यक्ष और पूर्व मुख्यमंत्री अखिलेश यादव ने कहा कि समाजवादी पार्टी लोकतंत्र और संविधान बचाने की लड़ाई लड़ रही है। सपा मुखिया ने कहा कि भाजपा चुनाव में हेराफेरी कर सत्ता पर कब्जा बनाए रखना चाहती है। विधानसभा चुनाव में भाजपा ने षडयंत्र कर सपा समर्थकों के वोट कटवाए। ऐसा भविष्य में दुबारा न होने देने के लिए हर सपा कार्यकर्ता को सजग रहना होगा। हर कार्यकर्ता इसको लेकर अलर्ट रहे। अखिलेश यादव प्रदेश मुख्यालय पर कार्यकर्ताओं को संबोधित कर रहे थे। उन्होंने कहा कि भाजपा किसान विरोधी है। तीन काले कृषि कानूनों के खिलाफ आंदोलन में आठ सौ किसानों की जान चली गई। किसानों को गेहूँ का लागत मूल्य भी नहीं मिला।

सपा सुप्रीमो ने कहा कि भाजपा की

शह पर दो कंपनियों ने रिफाईंड ऑयल के 60 प्रतिशत बाजार पर कब्जा कर लिया है। गिनी-चुनी कंपनियाँ किसानों से धान-गेहूँ की खरीद रही हैं। बाढ़-सूखा से प्रभावित फसल का अभी तक मुआवजा भी नहीं दिया गया है। उन्होंने कहा कि भाजपा राज में कानून व्यवस्था ध्वस्त है। लोकसभा चुनाव में उत्तर प्रदेश भाजपा को सत्ता से बाहर कर देगा। इस अवसर पर अखिलेश यादव ने वीरेंद्र सारंग की जननायक कृष्ण पुस्तक का विमोचन भी किया। उन्होंने कहा कि गीता का उपदेश आज भी

सार्थक और सामयिक है। इस अवसर पर अवधेश प्रसाद, राजेंद्र चौधरी, नरेश उत्तम पटेल, जयशंकर पांडेय, राकेश प्रताप सिंह, अंबिका चौधरी, महबूब अली आदि उपस्थित रहे।



## कमजोर सीटों को कांग्रेस के लिए छोड़ सकती है सपा

जैसे-जैसे लोकसभा चुनाव करीब आते जा रहे हैं सीटों को लेकर पार्टियाँ अपनी स्थिति बनाते लगी हैं। सबसे ज्यादा हलवल इंडिया गठबंधन के खेमे में है। सभी की दिलचस्पी इस बात में है

कि सपा, कांग्रेस और रालोद के लिए कौन-कौन सी सीटें छोड़ती है। सूत्रों के अनुसार समाजवादी पार्टी उन लोकसभा सीटों को इंडिया गठबंधन के घटक दलों को पहले छोड़ सकती है, जहाँ उसे

कभी विजय नहीं मिली। इस तरह की उतर प्रदेश में करीब 19 सीटें हैं। इन पर सपा इसलिए भी दावा नहीं करेगी, क्योंकि इनमें से कई सीटों पर घटक दलों का बेहतर प्रदर्शन रहा है।

## कांग्रेस ने सारे विकल्प खुले रखे

कांग्रेस और सपा के बीच पिछले कुछ समय से सीटों को लेकर गर्मजोशी वाले बयान नहीं आ रहे हैं। सपा अध्यक्ष अखिलेश यादव कह चुके हैं कि इंडिया गठबंधन को सीटें देना कि उनसे मंगे। इसका साफ मतलब यह है कि यूपी सपा अपने अनुसार ही टिकट बांटने की बात कर रही है। दूसरी ओर कांग्रेस बसपा के साथ भी बातचीत कर रही है। सूत्रों के अनुसार मायावती और प्रियंका गांधी की इस मसले पर एक-दो बार मुलाकात हो चुकी है। इसके साथ-साथ कांग्रेस के प्रदेश अध्यक्ष अजय राय यह बात कई बार दोहरा चुके हैं कि कांग्रेस सभी सीटों को लड़ने के हिसाब से तैयारी कर रही है। इंडिया गठबंधन में जैसे तो रालोद भी है लेकिन लोकसभा चुनावों को देखते हुए कांग्रेस का दावा ज्यादा मजबूत है। पश्चिम यूपी की कुछ सीटों को छोड़कर बाकी पूरे यूपी में सपा और कांग्रेस ही आपस में सीटें बाँट सकती है।



## शिवपाल यादव के करीबी शामिल कांग्रेस का हाथ

लखनऊ। मैजिस्ट्रेट लोकसभा उपचुनाव जीतने के बाद प्रगतिशील समाजवादी पार्टी के संस्थापक शिवपाल सिंह यादव ने अपनी पार्टी का सपा में विलय कर दिया। उन्होंने यह भी प्रस्ताव के सभी नेताओं को सपा में समायोजित कर लिया जाएगा। सपा के राष्ट्रीय महासचिव शिवपाल सिंह यादव के करीबी दिनेश सिंह सहित तमाम सपा नेता तीन अक्टूबर को कांग्रेस का हाथ थामने जा रहे हैं। तीन को कांग्रेस कार्यालय में होने वाले समारोह में पूरे से पश्चिम तक के तमाम नेता कांग्रेस की सदस्यता लेंगे। इन नेताओं का आरोप है कि उन्हें सपा में तबज्जो नहीं मिल रही है। सपा अध्यक्ष अखिलेश यादव ने शिवपाल सिंह यादव को राष्ट्रीय महासचिव पद से नवाजा, लेकिन अन्य लोगों को किनारे कर दिया। यही वजह है कि पार्टी के प्रदेश प्रमुख महासचिव अजय त्रिपाठी मुन्ना ने तमाम लोगों को साथ लेकर भाजपा का दामन थाम लिया। इसके बाद भी शिवपाल सिंह के खास चेहरे इंतजार करते रहे। तमाम प्रयास के बाद भी अभी तक प्रस्ताव के लोगों का सपा में समायोजन नहीं हो सका है।

# अयोध्या आ सकते हैं राहुल: महाजन

भारत जोड़ो यात्रा के संयोजक ने राम मंदिर के पुजारी से की मुलाकात

4पीएम न्यूज़ नेटवर्क

लखनऊ। कांग्रेस नेता राहुल गांधी अयोध्या राम मंदिर के दर्शन करने के लिए आ सकते हैं। सूत्रों के अनुसार उनकी यात्रा की तैयारियाँ चल रही हैं। भारत जोड़ो यात्रा के संयोजक व राजीव गांधी फाउंडेशन के सीईओ विजय महाजन ने स्थानीय कांग्रेस नेता के साथ राम जन्मभूमि मंदिर के मुख्य पुजारी से इस बारे में मुलाकात की है। यह मुलाकात करीब एक सप्ताह पहले हुई है। मुलाकात के दौरान राहुल गांधी के राम जन्मभूमि मंदिर दर्शन के कार्यक्रम पर विस्तार से चर्चा हुई। ऐसी खबरें हैं कि राहुल राम मंदिर प्राण प्रतिष्ठा से पहले भी आ सकते हैं और उसके बाद भी।

रामलाल के मुख्य पुजारी आचार्य सत्येंद्र दास ने कहा दर्शन करने के लिए हर व्यक्ति




को आने का अधिकार है। यदि राहुल गांधी रामलाल के दर्शन करने के लिए आते हैं तो उनका स्वागत है। यदि राहुल गांधी राम मंदिर जाते हैं तो यह पहला मौका होगा जब वह अयोध्या मंदिर के दर्शन करने जाएंगे। मालूम हो कि मंदिर का निर्माण तेजी के साथ चल रहा है और जनवरी में मंदिर में प्राण प्रतिष्ठा होनी है। राहुल गांधी की यह राम मंदिर में पहली यात्रा होगी। 2017 में हुई किसान यात्रा में राहुल अयोध्या पहुंचे थे। इस दौरान उन्होंने प्रसिद्ध हनुमान गढ़ी में दर्शन किया।

# मनमोहन सिंह से मिलती है प्रेरणा : केजरीवाल

पूर्व प्रधानमंत्री को उनके 91वें जन्मदिन पर सभी नेताओं ने दी बधाई

4पीएम न्यूज़ नेटवर्क

नई दिल्ली। पूर्व प्रधानमंत्री मनमोहन सिंह को उनके जन्मदिन पर पीएम नरेंद्र मोदी सहित कई नेताओं ने उन्हें बधाई दी। इसके साथ ही उनकी लंबी उम्र और अच्छे स्वास्थ्य की कामना की। वहीं, दिल्ली के सीएम अरविंद केजरीवाल ने उनकी प्रशंसा करते हुए जन्मदिन की बधाई दी। सीएम अरविंद केजरीवाल ने एक्स (पूर्व ट्विटर) पर पूर्व प्रधानमंत्री मनमोहन सिंह को बधाई देते हुए उनके अच्छे स्वास्थ्य की कामना की। पूर्व प्रधानमंत्री मनमोहन सिंह जी को जन्मदिन की हार्दिक शुभकामनाएं। हमारे देश, संविधान और लोकतंत्र के प्रति आपका अटूट समर्पण और प्रतिबद्धता हम सभी को प्रेरित करती रहती है।




पीएम मोदी ने की लंबी उम्र की कामना

आपके अच्छे स्वास्थ्य, खुशी और लंबे जीवन की कामना करता हूँ। प्रधानमंत्री नरेंद्र मोदी ने मंगलवार को पूर्व प्रधानमंत्री मनमोहन सिंह को जन्मदिन पर बधाई दी। मोदी ने कहा कि मनमोहन सिंह को जन्मदिन की शुभकामनाएं। हम उनकी लंबी उम्र और अच्छे स्वास्थ्य की कामना करते हैं।

## सादगी और गरिमा का उदाहरण : खरगे

मनमोहन सिंह को जन्मदिन की बधाई देते हुए कांग्रेस अध्यक्ष खरगे ने कहा कि वह एक ऐसी राष्ट्रियता हैं, जिन्होंने राजनीति में सादगी और गरिमा का उदाहरण पेश किया है। उन्होंने कहा कि मनमोहन सिंह एक सच्चे राजनेता प्रधानमंत्री हैं, जिनके काम शब्दों से ज्यादा बोलते थे। हम उनके योगदान के लिए हमेशा आभारी रहेंगे। कांग्रेस अध्यक्ष ने कहा, उनके अच्छे स्वास्थ्य, सुगमहाली और उनके लंबे जीवन की कामना करता हूँ। वहीं कांग्रेस के पूर्व अध्यक्ष राहुल गांधी ने कहा, पूर्व प्रधानमंत्री डॉ मनमोहन सिंह जी की सत्यनिष्ठा तथा राष्ट्र निर्माण और जनता के आर्थिक उत्थान के प्रति अटूट प्रतिबद्धता मेरे लिए सदैव प्रेरणा बनी रहेगी, उनके जन्मदिन पर उनके अच्छे स्वास्थ्य और खुशी की कामना करता हूँ। कांग्रेस महासचिव जयराज मरेश ने भी पूर्व प्रधानमंत्री को बधाई दी और उनके योगदान को याद किया।



# राजस्थान में फिर बनेगी कांग्रेस सरकार : गहलोत

सीएम बोले- राहुल गांधी की चुनौती स्वीकार

4पीएम न्यूज़ नेटवर्क

जयपुर। मुख्यमंत्री अशोक गहलोत ने कहा कि राहुल गांधी की चुनौती उन्हें स्वीकार है। राहुल गांधी ने कहा है कि राजस्थान में कांग्रेस का मुकाबला है। यहां हम चुनाव जीत सकते हैं। एमपी और छत्तीसगढ़ में चुनाव जीत रहे हैं, लेकिन हम ऐसी तैयारी करेंगे कि छत्तीसगढ़ और मध्य प्रदेश से ज्यादा सीटें लेकर राजस्थान में कांग्रेस की सरकार बनाएं। मुख्यमंत्री अशोक गहलोत ने मीडिया से बातचीत करते हुए कहा कि राहुल गांधी की बात को हम चुनौती के रूप में स्वीकार कर रहे हैं। राहुल गांधी ने कहा था कि राजस्थान में कड़ा मुकाबला है। कांग्रेस जीत सकती है।

सीएम अशोक गहलोत ने



## पीएम जुमलों की गारंटी देकर गए हैं : आप

जयपुर में आम आदमी पार्टी राजस्थान के मुख्य प्रवक्ता योगेंद्र गुप्ता ने प्रदेश कार्यालय में प्रेस वार्ता की। उन्होंने कहा कि आम आदमी पार्टी शुरू से ही कहती आ रही है कि हम राजनीति करने नहीं राजनीति सिखाने आए हैं। उसी का असर है जो आज भारतीय जुमला पार्टी (बीजेपी) भी राजस्थान में गारंटी की बात कर रही है। योगेंद्र गुप्ता ने कहा प्रधानमंत्री जी ने जयपुर में

अपनी सभा के दौरान जितनी भी बातें की वो सब जुमला साबित हुई हैं। मुख्य प्रवक्ता ने कहा कि जिस महिला सशक्तिकरण और सम्मान की बात पीएम मोदी कर रहे थे बीजेपी उसकी विपरीत मानसिकता के लिए जानी जाती है। प्रधानमंत्री चुनावी राज्यों में दौरे कर रहे हैं, लेकिन अगर सच में महिला सम्मान और सशक्तिकरण वाली मानसिकता पर विरवास

करते तो जिस मणिपुर में महिलाओं को निर्दोश करके चुराया गया, प्रधानमंत्री जी वहां क्यों नहीं गए? इससे पता चलता है कि बीजेपी और उनके नेता सिर्फ उन राज्यों में जाते हैं, जहां चुनाव होता है। योगेंद्र गुप्ता ने कहा कि जिस महिला आरक्षण के नाम पर बीजेपी वोट हथियाने की कोशिश कर रही है, दरअसल वो महिला बेवकूफ बनाओ बिल है।

## गहलोत की इस सदी की सबसे भ्रष्टतम सरकार : शेखावत

राजस्थान के मंत्री राजेंद्र यादव के टिकानो पर हुई ईडी की कार्रवाई पर पूरे गहवाल पर केंद्रीय मंत्री गजेन्द्र सिंह शेखावत ने कहा कि ये सरकार अब तक की सबसे भ्रष्टतम सरकार है। ये बात नहीं, इस सरकार के विधायक और मंत्री कह चुके हैं। विधानसभा में भी और उसके बाहर भी कई बार ऐसी बातें कही जा चुकी हैं। केंद्रीय मंत्री शेखावत ने कहा कि अभी तो शुरुआत है। मेरा मानना है कि ऐसे भ्रष्ट लोगों के खिलाफ निश्चित रूप से कार्रवाई होगी ही चाहिए। गहवाल के खिलाफ देश एसी कार्रवाई के पक्ष में खड़ा है।

Contact for CEMENT, BARS, SAND & Other Construction Materials

M/s S.S Infratech

Savitri Garden, First Floor, 1025, Twar, Sadan, Chhatraag Road, Mayapuri Colony, Prayagraj, Prayagraj, Uttar Pradesh, 211019

# चारों ओर से मोदी सरकार पर होने लगा सियासी वार

- » विशेष सत्र के बाद 2024 चुनाव को लेकर सब तैयार
- » कांग्रेस समेत इंडिया गठबंधन के निशाने पर पीएम
- » भाजपा प्रत्याशियों की सूची पर भी बवाल
- » एआईएडीएमके के एनडीए से अलग होने पर भी सवाल

4पीएम न्यूज़ नेटवर्क

नई दिल्ली। संसद का विशेष सत्र खत्म होने के बाद सियासी पार्टियां चुनावी मोड में आना शुरू हो गई हैं। विपक्षी दल जहां सत्ता में आसिन बीजेपी को घेरने का कोई मौका नहीं गंवाती हैं वहीं भाजपाई कांग्रेस नेता राहुल गांधी को कोसने को कसर नहीं छोड़ रही है। उधर भाजपा द्वारा मध्य प्रदेश में प्रत्याशियों की सूची में कई केंद्रीय मंत्रियों व सांसदों के नाम शामिल होने पर कांग्रेस ने भाजपा पर हमला बोलते हुए कहा है कि बीजेपी ने हार से पहले ही हार मान ली है।

वहीं एआईएडीएमके के एनडीए से अलग होने पर शिवसेना यूबीटी ने तंज कसते हुए कहा कि 2024 के चुनाव के बाए कई और एनडीए से अलग हो जाएंगे। शिवसेना सांसद संजय राउत ने इंडिया गठबंधन को लेकर बीजेपी पर निशाना साधा और कहा कि लोकसभा चुनाव से पहले बीजेपी भी डूबेगी।

गौरतलब हो कि अनाद्रमुक ने सोमवार को तमिलनाडु में पार्टी मुख्यालय में एक बैठक के बाद भाजपा के नेतृत्व वाले राष्ट्रीय जनतांत्रिक गठबंधन (एनडीए) से अपना नाता तोड़ दिया और कहा कि भाजपा अनाद्रमुक के पूर्व नेताओं के बारे में अनावश्यक टिप्पणियां कर रही थी। अनाद्रमुक के वरिष्ठ नेताओं ने दिल्ली में भाजपा प्रमुख जेपी नड्डा से मुलाकात की और उन्हें भाजपा के तमिलनाडु प्रमुख के अनामलाई की राजनीति की आक्रामक शैली से उत्पन्न राज्य की जमीनी स्थिति के बारे में जानकारी दी, जिसके कुछ दिनों बाद पार्टी छोड़ने का कदम उठाया गया है।



## एआईएडीएमके डाकू, भाजपा चोर : स्टालिन

उदयनिधि स्टालिन ने कृष्णागिरी जिले में द्रमुक युवा विंग की एक सार्वजनिक बैठक में कहा कि भले ही आपका (एआईएडीएमके) साथ गठबंधन से या नहीं, डीएमके जीतेगी। आप लोगों को धोखा नहीं दे सकते। तमिलनाडु के मंत्री और डीएमके नेता उदयनिधि स्टालिन ने एनडीए गठबंधन से बाहर निकलने के फैसले के बाद एआईएडीएमके और बीजेपी पर कटाघ किया। उन्होंने कहा कि दोनों पार्टियां फिर से चुनाव लड़ने के लिए एक साथ आ सकती हैं क्योंकि एक डाकू है और दूसरा चोर है। उन्होंने जोर देकर कहा कि अनाद्रमुक द्वारा भाजपा के साथ अपने संबंध तोड़ने के बावजूद, द्रमुक 2024 के लोकसभा चुनावों में विजयी होगी। केपी मुनुसामी ने ऐलान किया है कि एआईएडीएमके-बीजेपी गठबंधन खत्म हो गया है।



## पहले कहते थे मोदी अकेले काफी हैं, इंडिया के बाद अब सपोर्ट की जरूरत : संजय राउत

शिवसेना के उद्भव गुट के नेता और राज्यसभा सांसद संजय राउत ने का कहना है कि इंडिया गठबंधन से पहले कहा जाता था कि पीएम मोदी अकेले काफी हैं, लेकिन अब वो अकेले काफी नहीं हैं बल्कि उन्हें और ज्यादा सपोर्ट की जरूरत है, उन्होंने आगे कहा कि एआईएडीएमके (ऑल इंडिया अन्ना द्रविड़ मुनेत्र कड़गम) पार्टी की तरह और भी पार्टियां बीजेपी के साथ गठबंधन तोड़ेंगी। राउत ने कहा- जब हमने इंडिया अलायंस का गठन किया तो इन बीजेपी वालों को एनडीए की याद आ गई। हम जब पटना में थे, तब इन लोगों को अचानक याद आया कि हमको भी एनडीए बनाना है, इससे पहले कहा जाता था कि पीएम मोदी अकेले काफी। संजय राउत ने आगे कहा कि जिस एनडीए में शिवसेना और अकाली दल नहीं है वो एनडीए नहीं है, शिवसेना और अकाली दल एनडीए की असली ताकत थे, हम ही उनके साथ 25 साल तक रहे हैं बाकी सब आते और जाते रहे हैं, लेकिन ये एनडीए बहुत कमजोर है। इतना ही नहीं उन्होंने बड़ा बयान देते हुए कहा कि सिर्फ एआईएडीएमके ही नहीं बल्कि और पार्टियां भी बीजेपी से गठबंधन तोड़ेंगी और लोकसभा चुनाव 2024 से पहले बीजेपी भी डूबेगी।



## सरकार के पास उपलब्धियों के बारे में बताने को कुछ नहीं : खेड़ा

कांग्रेस नेता पवन खेड़ा ने कहा कि पीएम मोदी ने सोमवार (25 सितंबर) को मध्य प्रदेश में 51 मिनट के भाषण में 44 बार कांग्रेस का नाम लिया यानी उनके पास अपनी सरकार की उपलब्धियों के बारे में बताने के लिए कुछ नहीं है। इतना ही नहीं पवन खेड़ा ने नोटबंदी जैसे फैसलों की आलोचना करते हुए आगे कहा कि डिजिटल पेमेंट बढ़ाने के लिए नोटबंदी करने की क्या जरूरत थी? आरएसएस की शाखा में कुछ तो है जहां ऐसे-ऐसे नमूने आते हैं। मध्य प्रदेश में पीएम मोदी के कांग्रेस को महिला विशेषी बताने पर पलटवार करते हुए पवन खेड़ा ने कहा कि 1989 में राजीव गांधी की ओर से लाया गया महिला आरक्षण बिल राज्यसभा से डिसीलिए पास नहीं हो पाया, क्योंकि अटल बिहारी वाजपेयी, लाल कृष्ण आडवाणी, राम जेटमलानी जैसे बीजेपी नेताओं ने इसके खिलाफ वोट किया। पीएम मोदी की छवि ऐसी हो गई है कि अगर उन्होंने कुछ बोला तो झूठ ही होगा। जब पीएम बचपन में शाखा जाते थे तब इंदिरा गांधी ने देश की महिला पीएम के रूप में पारकिस्तान के दो टुकड़े कर दिए थे। पवन खेड़ा ने आगे कहा कि फिल्म अभिनेत्रियों को नई संसद में बुलाया गया, लेकिन राष्ट्रपति को नहीं, क्योंकि वो आदिवासी हैं। ये लोग बुजभूषण को निकाल नहीं पाए और महिला अधिकारों की बात करते हैं। राजस्थान में पीएम मोदी के भाषण का जवाब देते हुए पवन खेड़ा ने सवाल किया कि पीएम मोदी बता दें कि बीजेपी की किसी सरकार ने पांच सालों में ढाई सौ कॉलेज खोले हों, ग्रामपंचायत के आरोपों के जवाब में पवन खेड़ा ने कहा, जिस अजित पवार को जेल भेजने की बात करते थे वो अब साथ बैठ कर बगट बनाते हैं। मध्य प्रदेश में बीजेपी की दूसरी सूची पर पवन खेड़ा ने कहा, कुछ भी कर लें कोई फर्क नहीं पड़ता। चुनाव से पहले ही नतीजे जाहिर हो गए हैं, हिमाचल प्रदेश से लेकर कर्नाटक तक जहां जहां नरेंद्र मोदी के पैर पड़े वहां कांग्रेस की जीत हुई इसलिए हम नरेंद्र मोदी को हम अपना स्टार प्रचारक मानते हैं, अगर वो थोड़ा सच बोलना शुरू कर दें तो हमारे सबसे अच्छे स्टार प्रचारक बन सकते हैं।



# कमलनाथ, सूरजेवाला व दिग्विजय कांग्रेस का मप्र में करेंगे बेड़ा पार

## पार्टी की ब्रांडिंग और मीडिया मैनेजमेंट पर फोकस

4पीएम न्यूज़ नेटवर्क  
भोपाल। कांग्रेस ने मध्यप्रदेश में चुनाव लड़ने के लिए अपने तीन नेताओं को मुख्य भूमिका में रखा है। इनमें प्रदेश अध्यक्ष कमलनाथ, प्रदेश प्रभारी रणदीप सुरजेवाला और पूर्व मुख्यमंत्री दिग्विजय सिंह शामिल हैं। मध्यप्रदेश में विधानसभा चुनाव 2023 के लिए कांग्रेस ने तीन पॉवर सेंटर बनाए हैं। कमलनाथ, रणदीप सुरजेवाला और दिग्विजय सिंह ये तीनों ही वरिष्ठ नेता अलग अलग भूमिका में नजर आ रहे हैं। जहां एक नेता के पास सीट मैनेजमेंट है, तो दूसरे नेता के पास ब्रांडिंग और मीडिया को संभालने का जिम्मा है। तीसरे नेता के पास ग्रास रूट पर पार्टी की पकड़ मजबूत करने का काम है। ऐसे में ये तीनों ही नेता अपने अपने रोल को बखूबी निभा रहे हैं।



मनजमत बहुत अच्छे से आता है। हर साट पर वे अपनी पैनी नजर बनाए हुए हैं। इसके साथ ही कांग्रेस में नए नए लोगों को जोड़ने पर नाथ काम कर रहे हैं। उनके भरोसे पर अब तक भाजपा से टूट कर कई सीनियर और नामी नेता कांग्रेस का दामन थाम चुके हैं। मध्यप्रदेश कांग्रेस के प्रभारी सुरजेवाला फिलहाल इस बार के चुनाव में पार्टी की ब्रांडिंग और मीडिया मैनेजमेंट पर फोकस कर रहे हैं। उनका ध्यान

पूरा तरह से भाजपा पर अटक किस तरह से किया जाए इस बात पर टिका हुआ है। सुरजेवाला ने अपने काम से कर्नाटक में कांग्रेस को सत्ता दिलवाई है। ऐसे में पार्टी ने उनका चुनावी मैनेजमेंट देखते हुए उन्हें मध्यप्रदेश में भी मुख्य भूमिका में रखा है। उनकी ट्यूनिंग भी कमलनाथ के साथ अच्छी है। पूर्व मुख्यमंत्री और सांसद दिग्विजय सिंह ने 2023 के विधानसभा चुनाव में कांग्रेस के लिए पूरी तरह

से पद के पाछ रहकर काम संभाला हुआ है। उनका फोकस कांग्रेस की हारी हुई सीटों पर है। वे लगातार इन सीटों का दौरा कर रहे हैं। इसके साथ ही पार्टी को सेक्टर और मंडपम स्तर पर चुनाव के लिए तैयार करने का काम भी सिंह के हवाले है। इसके साथ ही नाराज और रूटे

## 23 के विस चुनाव में बीजेपी का 50 सीटों का आंकड़ा भी पार करना मुश्किल : कांग्रेस

कांग्रेस ने राज्य में भाजपा द्वारा जारी किए प्रत्याशियों की सूची पर सवाल उठाया है। मोदी और शाह को मध्यप्रदेश के विधानसभा चुनाव में प्रत्याशी बनाकर उतारने के अलावा भाजपा ने सबको उतार दिया है। अब यह निश्चित तौर पर कहा जा सकता है कि 2023 के विधानसभा चुनाव में बीजेपी यदि 50 सीटों का आंकड़ा भी पार कर ले तो भी उसके लिए बहुत बेहतर स्थिति कही जाएगी। यह चुनाव मध्यप्रदेश की जनता की सबसे बड़ी जीत और बीजेपी की सबसे बड़ी हार के रूप में भारतीय राजनीति में याद रखा जाएगा। केंद्रीय मंत्रियों और सांसदों को विधानसभा चुनाव का टिकट देना है यह साबित कर रहा है कि भाजपा कयारी हार को गोंप चुकी है। किसी भी राज्य के चुनाव में ऐसा पहली बार हो रहा है, जब 18 साल तक शासन करने वाला सत्तारूढ़ दल का नेता अपना मुंह खुला रहा है।

## तीन केंद्रीय मंत्री, चार सांसद और विजयवर्गीय को टिकट से गरमाई राजनीति

भाजपा ने प्रत्याशियों की दूसरी सूची सोमवार को जारी कर दी। इसमें भी 39 सीटों के प्रत्याशियों के नाम हैं। इनमें तीन जीटी और 36 हारी सीटों पर प्रत्याशी घोषित किए गए। भाजपा ने तीन केंद्रीय मंत्री, चार सांसद और भाजपा के राष्ट्रीय महासचिव कैलाश विजयवर्गीय को टिकट दिया है। दूसरी सूची में पार्टी ने चौकाने वाले नाम शामिल कर सियासी हचलल गया टी है। लगातार बयानबाजी कर रहे मैहर से विधायक नारायण त्रिपाठी को भाजपा ने बाहर का रास्ता दिखा दिया है। भाजपा की दूसरी सूची में 39 प्रत्याशियों में 14 जनरल, 11 ओबीसी, 10 एसटी और चार एससी वर्ग से है।

हुए कार्यकर्ताओं को मनाने और जोड़ने का मुख्य काम भी सिंह के जिम्मे हैं।



Sanjay Sharma

editor.sanjaysharma

@Editor\_Sanjay

## जिद... सच की

# घुड़सवारों ने दी 140 करोड़ चेहरों पर स्वर्णिम मुस्कान

धीरे-धीरे चीन के हांगझोऊ में चल रहे एशियन गेम्स में भारत की पदकों की संख्या बढ़ रही है। क्रिकेटों व निशानेबाजों के बाद घुड़सवारों ने अपने खेल के दम पर 140 करोड़ लोगों के चेहरे पर स्वर्णिम मुस्कान ला दी है। भारत की घुड़सवारी टीम ने 1982 के बाद एशियाड में गोल्ड जीता है। भारत में घुड़सवारी वैसे तो रइसों की जुआं के रूप में ही खेला जाता रह है पर पिछले कुछ सालों से देश के कई हिस्सों में यह एक खेल के रूप में लोकप्रिय हो रहा है। इसके लिए कई बड़े शहरों में रेस कोर्स बनाए गए हैं जिनमें नियमित अंतराल में घुड़दौड़ के आयोजन होते हैं जिसमें कई खिलाड़ी व जौकी अपना दम दिखाते हैं। भारत की टीम ओलंपिक व एशियाड जैसे बड़े खेलों में कुछ खास नहीं कर पाती थी और मुकाबलों के शुरुआती दौर में ही हारकर बाहर हो जाती थी। पर 19वें एशियन गेम्स में तीसरे दिन हांगझोऊ में भारत को तीसरा मेडल मिला। घुड़सवारी टीम ने आज का पहला गोल्ड मेडल दिलाया है।

सुदिमी हजेला, दिव्यकृति सिंह, हृदय छेड़ा और अनुष अग्रवल्त्र की जोड़ी ने इस इवेंट में 41 साल बाद देश को गोल्ड जीता। इस जीत के साथ पूरे देश में खुशी की लहर की दौड़ गई। भारत के इबाद अली ने मेंस सेलिंग में ब्रॉन्ज मेडल जीता। इससे पहले नेहा ठाकुर ने 28 पॉइंट के साथ सिल्वर मेडल जीता। यह भारत का दिन का दूसरा मेडल है। इसके साथ ही भारत के एशियन गेम्स में अब 14 मेडल हो गए हैं। जिसमें तीन गोल्ड शामिल है वहीं स्विमिंग में मेंस की 4 गुणा 100 मीटर मेडल रिले टीम नेशनल रिकॉर्ड के साथ फाइनल में पहुंच गई है। अंकिता रैना टेनिस के क्वार्टर फाइनल में पहुंच गई हैं। इससे पहले मंगलवार को भारत ने हॉकी में सिंगापुर को 16-1 से हराया। इसके अलावा, जूडो में दो खिलाड़ी क्वार्टर फाइनल में अपना स्थान पक्का किया। घुड़सवारी के टीम ड्रेसेज इवेंट में भारत ने ऐतिहासिक गोल्ड मेडल जीता। सुदिमी हजेला, दिव्यकृति सिंह, हृदय छेड़ा और अनुष अग्रवल्त्र की जोड़ी ने देश को 41 साल बाद घुड़सवारी में गोल्ड मेडल दिलाया। इससे पहले देश को 1982 में घुड़सवारी का गोल्ड मिला था। वहीं तीसरे दिन भारत ने एशियन गेम्स में हॉकी में सिंगापुर को 16-1 से हराकर अच्छी शुरुआत की। भारत के लिए हरमनप्रीत सिंह ने 4 और मंदीप सिंह ने 3 गोल किए। इनके अलावा वरुण कुमार, अभिषेक ने 2-2 गोल किए। जूडो में तूलिका मान 75 किलो वेट कैटेगरी में ब्रॉन्ज मेडल से चूक गई। फेंसिंग में भवानी देवी के एशियन गेम्स में मेडल जीतने की उम्मीद मंगलवार को क्वार्टर फाइनल में खत्म हो गई। 10 मीटर एयर राइफल मिक्सड में रमित और दिव्यांश सिंह हार गए। उम्मीद की जानी चाहिए कि और स्पर्धाओं में भारत बाजी मारेगा और पदक अपने नाम करेगा।

Sanjay

( इस लेख पर आप अपनी राय 9559286005 पर एसएमएस या info@4pm.co.in पर ई-मेल भी कर सकते हैं )

# सौर अनुसंधान में भारत की नई ऊंचाइयां

अरुण कुमार ग़ोवर

चएफ ब्लानफोर्ड को भारतीय मौसम विभाग का महानिदेशक बनाने (1875-89) के वक्त से भारत का सौर उर्जा अनुसंधान परंपरागत तौर पर काफी समृद्ध रहा है। उन्होंने 1881 में प्रस्तावित किया था कि धरती की सतह पर पड़ने वाले सूर्य-ताप का सटीक रिकॉर्ड रखा जाए, साथ ही ऋतुओं से साथ इसमें आते बदलाव और भारत में मानसून की चाल का लेखा-जोखा भी रखा जाए। पंजाब में विज्ञान को लोकप्रिय करने में अग्रणी रहे रुचि राम साहनी पहले स्थानीय अफसर थे जिनकी नियुक्ति ब्लानफोर्ड के अधीन बतौर द्वितीय उप-मौसम लेखाधिकारी हुई थी और वे शिमला में इंपीरियल मिटियोरोलॉजिकल रिपोर्टर के पद पर रहे। द कोडार्डकनाल सोलर ऑब्जर्वेटरी (केएसओ), जो कि मद्रास ऑब्जर्वेटरी के बाद बनी, 1899 में स्थापित हुई।

यहीं पर 1900 में ब्रिटिश खगोलशास्त्री जे.एवरशेड ने सौर-खगोलशास्त्र में नए प्रभावों को खोजा था, जिसका नामकरण उनके नाम पर 'एवरशेड इफैक्ट' हुआ। एवरशेड ने केएसओ में काम करने को केएस कृष्णन को भी आमंत्रित किया। लेकिन वे सीवी रमन के साथ काम करने कलकत्ता चले गए। कृष्णन और रामन 1928 में हुई खोज रामन इफैक्ट' के सह-लेखक थे। भारत सरकार ने दिसम्बर 2008 में एवरशेड इफैक्ट की शताब्दी मनाने के लिए डाक-टिकट जारी की थी। 1971 में कोडार्डकनाल और कवालूर ऑब्जर्वेटरी को मिलाकर बेंगलुरु में इंडियन इंस्टीट्यूट ऑफ एस्ट्रोफिजिक्स की स्थापना हुई, इसी संस्थान ने आदित्य-एल1 के मेन पेलेड में लगा विजबिल लाइन एमिशन क्रोनोग्राफ बनाया है। अंतरिक्ष की ओर अग्रसर भारत का पर्यवेक्षक अभियान, आदित्य एल-1 अगले साल के आरंभ में अपने गंतव्य यानी उस जगह पहुंचेगा जहां पर पृथ्वी और सूर्य का


गुरुत्वाकर्षण बल एक समान है। इस परिक्रमा पथ में रहते हुए एल-1 अपना पर्यवेक्षण कार्य शुरू करेगा, जो अगले पांच साल या अधिक जारी रहेगा। भारतीय अभियान में सात पेलेड हैं, जो फोटोस्फीयर, क्रोमोस्फीयर और सूर्य की सबसे बाहरी परत का सर्वेक्षण करेंगे।

हालांकि, इसको सौंपा गया सामरिक कार्य है अंतरिक्ष का मौसम अर्थात सूर्य के कोरोनल मास इजैक्शन (सीएमई) के कारण चुम्बकीय क्षेत्र में पैदा होने वाले अप्रत्याशित तीखे चढ़ाव (स्पाइक्स) का अध्ययन। सूर्य से



अलग-अलग दिशाओं में छूटा सीएमई एक सुपरसॉनिक इलैक्ट्रो-मैग्नेटिक वैपन की तरह है, जिसके निशाने में कई बार पृथ्वी भी आ जाती है। इसकी विध्वंसक शक्ति की तीव्रता फैलने के साथ-साथ घटती जाती है लेकिन अक्सर फिर भी इतनी ताब रखती है, जो हमारी तकनीक-आधारित सभ्यता के संचार और पृथ्वी की परिक्रमा कर रहे रिमोट सेंसिंग सैटेलाइट्स के लिए खतरा बने। इस नुकसान से बचने का एकमात्र सुरक्षा उपाय है, वैश्विक बिजली ग्रिड को पूरी तरह बंद कर देना। हर 11 साल बाद सूरज की सन-स्पॉट एक्टिविटी के बारे में हमें पता है, इस प्रक्रिया में अगला उरोज 2026 के आसपास होगा, जब आदित्य एल-1 अपने काम में लगा होगा। लगभग पिछले तीन दशकों से नेशनल एयरनॉटिक्स एंड स्पेस एडमिनिस्ट्रेशन (नासा) अंतरिक्ष-मौसम की निगरानी एल-1 परिक्रमा में स्थापित किए

अनेक उपग्रहों के जरिए करता आया है। 22 जून 2015 को नासा को इन्होंने तीव्र सोलर-स्टॉर्म की अग्रिम चेतावनी दी थी। अक्टूबर 2016 में, अमेरिकी राष्ट्रपति बराक ओबामा ने नासा और अमेरिका में अन्य सरकारी एजेंसियों को इस प्रकार के आपातकालीन हालात की तैयारी करने का कार्यकारी आदेश दिया था। यूके भी अपने राष्ट्रीय जोखिम निगरानी कार्यक्रम में विपरीत अंतरिक्ष-मौसम को गंभीर प्राकृतिक आपदा की तरह लेता है। यह संयोगवश हुई खोज, 22 जून 2015 को गामा-रे एस्ट्रोनामी एट पीडब्ल्यू एनर्जी एस-फेस



3 (ग्रेप्स) नामक एक भारतीय कॉस्मिक-रे प्रयोग में यह पाया कि पृथ्वी का 'चुम्बकीय आवरण धीरे-धीरे क्षीण हो रहा है' और इसका संबंध 22 जून 2015 को आए सौर-विकिरण तूफान से है, यह अध्ययन वर्ष 2016 में भौतिकी विज्ञान की सबसे प्रतिष्ठित पत्रिकाओं में एक 'फिजिक्स रिव्यू लैटरर्स' में छपा था।

भारतीय खोज में यह भी दिखाया गया है कि पृथ्वी का अपना चुम्बकीय आवरण सौर-विकिरण तूफान को रोकने में अवरोध (ब्रेक) का काम करता है, और एल-1 परिक्रमा-कक्ष में इसकी तीव्रता को 700 किमी प्रति घंटा से घटाकर 35 किमी प्रति घंटा कर देता है। सौर-विकिरण तूफान को पृथ्वी तक पहुंचने में कितना समय लगेगा, इसकी सटीक गणना बहुत महत्वपूर्ण है ताकि वैश्विक ग्रिड-बंदी से होने वाले आर्थिक नुकसानों को न्यूनतम किया जा सके।

पंकज चतुर्वेदी

इस साल भादों की बरसात शुरू हुई और उत्तर प्रदेश व बिहार के कई जिलों में बच्चों के बुखार और उसके बाद असामयिक मौत की खबरें आने लगीं। अकेले फिरोजाबाद जिले में ही करीब पचास बच्चे मरे। दरअसल, बच्चों के बड़े स्तर पर बीमार होने का असल कारण मच्छर जनित रोग हैं। विडंबना है कि हमारे देश में कई दशक से मलेरिया उन्मूलन कार्यक्रम चल रहा है लेकिन दूरगामी योजना के अभाव में न मच्छर कम हो रहे न ही मलेरिया। उलटे मच्छर अधिक ताकतवर बन कर अलग-अलग किस्म के रोगों के संचारक बन रहे हैं। मच्छर मलेरिया, डेंगू, जापानी बुखार और चिकनगुनिया जैसे शस्त्रों से लैस हो कर जनता पर टूट रहे हैं। यह बात भी सिद्ध हो चुकी है कि मलेरिया निवारण के लिए इस्तेमाल हो रही दवाएं असल में मच्छरों को ही ताकतवर बना रही हैं।

विशेष रूप से राजस्थान के रेगिस्तानी इलाकों, जहां हाल के वर्षों में अप्रत्याशित रूप से वर्षा हुई, बिहार के बाढ़ग्रस्त जिलों, मध्यप्रदेश, पूर्वोत्तर राज्यों व दिल्ली कोलकाता जैसे महानगरों में जिस तरह मलेरिया का आतंक बढ़ा है, वह आधुनिक चिकित्सा विज्ञान के लिए चुनौती है। आज के मच्छर मलेरिया की प्रचलित दवाओं को आसानी से हजम कर जाते हैं। दूसरी ओर मच्छरमार दवाओं के बढ़ते प्रभाव के कारण मच्छर अब और जहरीला हो गया है। एक वैज्ञानिक अध्ययन से पता चला है कि डेंगू का संक्रमण रोकने में हमारी दवाएं निष्प्रभावी हैं। यूनिवर्सिटी ऑफ नॉर्थ बंगाल, दार्जिलिंग ने बंगाल

## बदले हालात के अनुरूप हो मलेरिया का उन्मूलन



के मलेरिया ग्रस्त इलाकों में इससे निबटने के लिए इस्तेमाल हो रही दवाओं - डीडीटी, मैलाथिआन परमेथ्रिन और प्रोपोक्सर को ले कर प्रयोग किए और पाया कि मच्छरों में प्रतिरोधक क्षमता उत्पन्न हुई है। इस अध्ययन से जुड़े वैज्ञानिक डॉ. धीरज साहा ने बताया, 'कीटनाशकों के अंधाधुंध उपयोग के कारण मच्छरों ने अपने शरीर में कीटनाशकों के नियोजित कार्यों का प्रतिरोध करने के लिए रणनीतियों का विकास कर लिया है। इसी प्रक्रिया को कीटनाशकों के प्रति प्रतिरोधी क्षमता के विकास रूप में जाना जाता है।'

नब्बे के दशक में भारत में नए कारखाने लगाने के लिए ऐसे इलाकों के जंगल काटे गए, जिन्हें मलेरिया-प्रभावित वन कहा जाता था। ऐसे जंगलों पर बसे शहरों में मच्छरों को बना-बनाया घर मिल गया। लचर जल निकास व्यवस्था, बारिश के पानी के जमा होने के आधिक्य और कम क्षेत्रफल में अधिक जनसंख्या के कारण नगरों में भी मलेरिया के जीवाणु तेजी से पनप रहे हैं। भारत में मलेरिया से

बचाव के लिए साल 1953 में राष्ट्रीय मलेरिया नियंत्रण कार्यक्रम शुरू किया गया था। गांव-गांव में डी.डी.टी. का छिड़काव और क्लोरोक्विन की गोलिएं बांटने के ढर्रे में सरकारी महकमे भूल गए कि समय के साथ कार्यक्रम में भी बदलाव जरूरी है। धीरे-धीरे इन दवाओं की प्रतिरोधक क्षमता मच्छरों में आ गई। पिछले कुछ सालों से देश में कोहराम मचाने वाला मलेरिया सबटर्मियम या पर्निशियम मलेरिया कहलाता है। इसमें तेज बुखार के साथ-साथ लकवा या बेहोशी छा जाती है। शौच में खून आने लगता है। रक्त-प्रवाह रुक जाने से शरीर ठंडा पड़ जाता है। कई बार डाक्टर भी भ्रमित हो जाते हैं कि दवा किस मर्ज की दी जाए। ऐसे में कई बार लेबोरेट्री- जांच व दवाएं बदलने के बीच मरीज की मौत हो सकती है।

हालांकि ब्रिटिश गवर्नमेंट पब्लिक हेल्थ लेबोरेट्री सर्विस की एक अप्रकाशित रिपोर्ट में बीस साल पहले ही चेता दिया गया था कि दुनिया के गर्म होने के कारण मलेरिया प्रचंड रूप ले सकता है। गर्मी और उमस में हो रही वृद्धि खतरनाक बीमारियों को फैलाने

वाले कीटाणुओं-विषाणुओं के लिए संवाहक के माकूल हालात बना रही है। रिपोर्ट में कहा गया था कि एशिया में तापमान की अधिकता और ठहरे हुए पानी के कारण मलेरिया के परजीवियों को फलने-फूलने का अनुकूल अवसर मिल रहा है। कहा तो यह भी जाता है कि घरों में अंधाधुंध शौचालयों के निर्माण व घर के नीचे ही टैंक खोदने के कारण मच्छरों की आबादी उन इलाकों में भी ताबड़तोड़ हो गई है, जहां पहले मच्छर होते ही नहीं थे। स्वच्छता अभियान के नाम पर गांवों में जम कर शौचालय बनाए जा रहे हैं, जिनमें न तो पानी है, न ही उनके गंदे पानी की निकासी की मुकम्मल व्यवस्था।

सिंचाई के साधन बढ़ाने और फसल पर कीटनाशकों के बढ़ते इस्तेमाल ने भी मलेरिया को पाला-पोसा है। बड़ी संख्या में बने बांधों और नहरों के करीब विकसित हुए दलदलों ने भी मच्छरों की संख्या बढ़ाई है। बची कसर फसलों में डीडीटी आदि के बेतहाशा दुरुपयोग ने पूरी कर दी। खाने के पदार्थों में डीडीटी की मात्रा जहर के स्तर तक बढ़ने लगी, दूसरी ओर मच्छर ने डीडीटी को डकार लेने की क्षमता विकसित कर ली। बढ़ती आबादी के लिए मकान, खेत और कारखाने मुहैया करवाने के नाम पर गत पांच दशकों के दौरान देश के जंगलों की कटाई की जाती रही है। जंगल कटने से इंसान के पर्यावास में आए बदलाव और मच्छरों के बदलते ठिकाने ने शहरी क्षेत्रों में भी मलेरिया को आक्रामक बना दिया। विडंबना है कि हमारे देश में मलेरिया से निबटने की नीति ही गलत है। पहले मरीज बने, फिर इलाज होगा। जबकि प्रयास होने चाहिए कि मलेरिया फैल ही न सके।



# बढ़ते बच्चों को खिलाएं हेल्दी फूड्स

बढ़ती उम्र के साथ बच्चों की एक्टिविटीज का लेवल भी बढ़ जाता है और अब धीरे-धीरे उनकी पोषण और भोजन संबंधी जरूरतों में भी इजाजा होता है। ऐसे में मां-बाप को पता होना चाहिए कि उन्हें अपने बच्चे को उसकी उम्र के हिसाब से क्या खिलाना चाहिए। टॉडलर उम्र तक आते-आते बच्चे खाने में बहुत नजर देरवाने लगते हैं और इस समय तक उनकी पोषण संबंधी जरूरतें भी बढ़ जाती हैं। इस उम्र में बच्चे पहली बार अपनी पसंद की चीजें खाने की इच्छा रखते हैं। टॉडलर बच्चों को खाना खिलाना, पैरेंट्स के लिए किसी दौड़ में जीतने जितना ही मुश्किल होता है। वहीं इस एज के बच्चे बहुत एक्टिव भी रहते हैं इसलिए उन्हें एनर्जी के लिए हेल्दी फूड्स खाने होते हैं। ऐसे में पैरेंट्स के लिए अपने बच्चों के लिए हेल्दी मील प्लान तैयार करना थोड़ा मुश्किल हो जाता है।

## उपमा और पनीर परांठा

टॉडलर उम्र के बच्चों को उपमा और पनीर परांठा भी खिला सकते हैं। रवा उपमा में मटर और गाजर डालकर सर्व करें। वहीं पनीर परांठा थोड़ा नरम बनाएं ताकि बच्चे को इसे खाने में कोई दिक्कत न हो। पनीर का पोषण मूल्य काफी अधिक है। यह कैल्शियम और प्रोटीन का अच्छा स्रोत है और समग्र स्वास्थ्य और कल्याण के लिए बहुत अच्छा है। पनीर स्वस्थ वसा और दूध प्रोटीन की अच्छाइयों से भरपूर है और एक मजबूत प्रतिरक्षा प्रणाली बनाने में मदद करता है जो वर्तमान में कोविड-19 महामारी के बीच हर किसी की सर्वोच्च प्राथमिकता पर है।



## अंडा

आप अपने टॉडलर बच्चे को उबले हुए अंडे खिला सकती हैं। इसे मक्खन या चीज के साथ भी सर्व कर सकती हैं। अंडा आयोडीन, आयरन, प्रोटीन, ओमेगा-3 फैटी एसिड और विटामिन ए के साथ-साथ डी, ई और बी12 से भरपूर होता है। नाश्ते में उबला हुआ अंडा लेने से बच्चे की भूख शांत होती है और उसकी एनर्जी और फोकस में वृद्धि होती है। रोजाना अंडे खाने से शरीर में कई सारे बदलाव आते हैं और हमारे स्वास्थ्य पर भी काफी अच्छा असर पड़ता है लेकिन अंडे खाने के कुछ नुकसान भी होते हैं।

## क्रीम ऑफ टमैटो सूप

इस उम्र के बच्चों के फूड ऑप्शन में क्रीम ऑफ टमैटो सूप भी शामिल है। यह टेस्टी होने के साथ-साथ बहुत हेल्दी भी होता है। बच्चों को पैनकेक भी बहुत अच्छे लगते हैं। पैनकेक पर मसले हुए केले पर शहद की कुछ बूंदें डालकर सर्व करें। क्रीम ऑफ टमैटो सूप एक क्लासिक भारतीय सूप है जो पूरे देश में लोकप्रिय है।



## एक कटोरी मौसमी फल

आजकल लोग पूरे साल हर तरह के फलों को एनर्जी कर पाते हैं। लेकिन कुछ ऐसे फल भी होते हैं जो बेमौसम खाने के कारण बॉडी को नुकसान पहुंच सकता है। आप अपने बच्चे को रोज एक कटोरी मौसमी फल खिलाएं। इससे बच्चे की पोषण संबंधी जरूरतें पूरी होती हैं। सब्जियां और फल विटामिन सी और फोलिक एसिड जैसे महत्वपूर्ण विटामिन प्रदान करते हैं। उनमें कुछ ऐसे पदार्थ भी होते हैं जो कुछ कैंसर और हृदय रोग के जोखिम को कम करने में मदद कर सकते हैं। इसके अलावा बच्चों के लिए ब्रेड रोल भी तैयार किए जा सकते हैं। ब्रेड के टुकड़े को चपटा करके उस पर मक्खन लगा लें और फिर फिंगर फ्रूड बनाने के लिए इन्हें रोल करें।



## रवा का डोसा

आप अपने बच्चे के लिए सुबह नाश्ते या लंच में रवा का डोसा भी बना सकते हैं। अपने नॉर्मल डोसे के बटर में मुट्टी भर रवा मिला कर इसे तैयार कर सकते हैं। आपके बच्चे के लिए इडली भी अच्छा ऑप्शन है। बच्चे को सादी इडली खिलाएं या बिना मसालेदार चटनी के साथ इडली परोसें। डोसे को प्रोटीन का अच्छा स्रोत माना जाता है। डोसे को सुबह नाश्ते में खाने से ये शरीर में देर का एनर्जी बनाएं रखने में मदद करता है। इसके सेवन से बालों, हड्डियों और मांसपेशियों को मजबूत बनाया जा सकता है। डोसा एक ऐसी डिश है जिसे दाल और चावल से बनाया जाता है। ये कार्बोहाइड्रेट से भरपूर होता है। डोसे को एनर्जी का अच्छा स्रोत माना जाता है।

## हंसना मजा है

संता- मैं तुमसे शादी करना चाहता हूँ। लडकी-पर मैं तुमसे बड़ी हूँ। पूरे एक साल। संता- कोई बात नहीं। मैं एक साल बाद शादी कर लूंगा।

पत्नी- ये लो चाय के साथ कॉल्पोल खालो। पति- मुझे बुखार नहीं है। पत्नी- तो डाइजिन ले लो। पति- मुझे गैस भी नहीं है। पत्नी- तो फिर पुदीनहरा ले लो। पति- मेरा पेट भी ठीक है। पत्नी- लो कॉम्बिपलेम ही ले लो, हाथ-पैर दुखना बंद हो जाएगा। पति- अरे कमाल करती हो, मैं एकदम ठीक हूँ, तंदुरुस्त हूँ। पत्नी- तो फटाफट उठो, सफाई के साथ बहुत काम करना है।

किडनैपर - तुम्हारा बेटा अब हमारे कब्जे में है, मां- बात करवाना जरा उससे, किडनैपर ने बेटे को फोन दिया, मां- तू वहां क्या कर रहा है, अब धनिया लाके कौन देगा मुझे।

एक बाबा एक शराबी से- इतना दारु पिओगे तो मरने के बाद नर्क में जाओगे। शराबी- जो दारु बेच रहा है, उसका क्या होगा? बाबा- वो भी नर्क में जाएगा। शराबी- जो शराब की दुकान के सामने नमकीन बेचता है, बाबा- उसको भी नर्क में ही जाना पड़ेगा। शराबी- फिर क्या दिक्कत है, नर्क ही ठीक है मेरे लिए।

## कहानी

## लालच

किसी गांव में एक धनी सेठ रहता था उसके बंगले के पास एक मोची की छोटी सी दुकान थी। उस मोची की एक खास आदत थी कि जो जब भी जूते सिलता तो भगवान के भजन गुनगुनाता रहता था लेकिन सेठ ने कभी उसके भजनों की तरफ ध्यान नहीं दिया। एक दिन सेठ व्यापार के सिलसिले में विदेश गया और घर लौटते वक्त उसकी तबियत बहुत खराब हो गयी। लेकिन पैसे की कोई कमी तो थी नहीं सो देश विदेशों से डॉक्टर, वैद्य, हकीमों को बुलाया गया लेकिन कोई भी सेठ की बीमारी का इलाज नहीं कर सका। अब सेठ की तबियत दिन प्रतिदिन खराब होती जा रही थी। एक दिन वह घर में अपने बिस्तर पे लेटा था अचानक उसके कान में मोची के भजन गाने की आवाज सुनाई दी, आज मोची के भजन कुछ अच्छे लग रहे थे सेठ को, कुछ ही देर में सेठ इतना मंत्रमुग्ध हो गया कि उसे ऐसा लगा जैसे वो साक्षात् परमात्मा से मिलन कर रहा हो। मोची के भजन सेठ को उसकी बीमारी से दूर ले जा रहे थे कुछ देर के लिए सेठ भूल गया कि वह बीमार है उसे अपार आनंद की प्राप्ति हुई। कुछ दिन तक यही सिलसिला चलता रहा, अब धीरे धीरे सेठ के स्वास्थ्य में सुधार आने लगा। एक दिन उसने मोची को बुलाया और कहा- मेरी बीमारी का इलाज बड़े बड़े डॉक्टर नहीं कर पाये लेकिन तुम्हारे भजन ने मेरा स्वास्थ्य सुधार दिया ये लो 1000 रुपये इनाम, मोची खुश होते हुए पैसे लेकर चला गया। लेकिन उस रात मोची को बिल्कुल नींद नहीं आई, इतने सारे पैसे को कहां छुपा कर रखूँ और इनसे क्या क्या खरीदना है? इसी सोच की वजह से वह अगले दिन काम पे भी नहीं जा पाया। अब भजन गाना तो जैसे वो भूल ही गया था, मन में खुशी थी पैसे की। अब तो उसने काम पर जाना ही बंद कर दिया और धीरे धीरे उसकी दुकानदारी भी चौपट होने लगी। इधर सेठ की बीमारी फिर से बढ़ती जा रही थी। एक दिन मोची सेठ के बंगले में आया और बोला सेठ जी आप अपने ये पैसे वापस रख लीजिये, इस धन की वजह से मेरा धंधा चौपट हो गया, मैं भजन गाना ही भूल गया। इस धन ने तो मेरा परमात्मा से नाता ही तुड़वा दिया। मोची पैसे वापस करके फिर से अपने काम में लग गया। और कुछ ही समय में फिर से अपने भजनों और दैनिक कार्यों में व्यस्त हो गया।

## 7 अंतर खोजें



## जानिए कैसा रहेगा कल का दिन

लेखक प्रसिद्ध ज्योतिषविद हैं। सभी प्रकार की समस्याओं के समाधान के लिए कॉल करें-9837081951



पंडित संदीप आत्रेय शास्त्री

<b>मेघ</b> 	यात्रा मनोकूल मनोरंजक तथा लाभप्रद रहेगी। भेट व उपहार की प्राप्ति संभव है। व्यापार-व्यवसाय से मनोकूल लाभ होगा। घर-बाहर सफलता प्राप्त होगी।	<b>तुला</b> 	स्वास्थ्य का पाया कमजोर रहेगा। बनते कामों में विघ्न आएंगे। चिंता तथा तनाव रहेंगे। जीवनसाथी से सामंजस्य बेटाएँ। फालतू खर्च होगा। कुसंगति से बचें।
<b>वृषभ</b> 	पार्टी व पिकनिक का कार्यक्रम बनेगा। स्वादिष्ट व्यंजनों का लाभ मिलेगा। व्यापार-व्यवसाय मनोकूल रहेंगे। रचनात्मक कार्य सफल रहेंगे। काम में मन लगेगा।	<b>वृश्चिक</b> 	प्रेम-प्रसंग में अनुकूलता रहेगी। किसी वरिष्ठ व्यक्ति के सहयोग से कार्य की बाधा दूर होकर लाभ की स्थिति बनेगी। परिवार के लोग अनुकूल व्यवहार करेंगे।
<b>मिथुन</b> 	दु-खद सूचना मिल सकती है, धैर्य रखें। फालतू खर्च होगा। कुसंगति से बचें। बेकार की बातों पर ध्यान न दें। अपने काम पर अधिक ध्यान देने की आवश्यकता है।	<b>धनु</b> 	नई योजना लागू करने का श्रेष्ठ समय है। कार्यप्रणाली में सुधार होगा। बेकार की बातों पर ध्यान न दें। अपने काम पर अधिक ध्यान देने की आवश्यकता है।
<b>कर्क</b> 	भूले-बिसरे साथी तथा आगतुकों के स्वागत तथा सम्मान पर व्यय होगा। आत्मसम्मान बना रहेगा। उत्साहवर्धक सूचना प्राप्त होगी। बड़ा काम करने का मन बनेगा।	<b>मकर</b> 	किसी जानकार प्रबुद्ध व्यक्ति का सहयोग प्राप्त होने के योग है। तंत्र-मंत्र में रुचि रहेगी। किसी राजनयिक का सहयोग मिल सकता है। लाभ के दरवाजे खुलेंगे।
<b>सिंह</b> 	घर-बाहर प्रसन्नतादायक वातावरण रहेगा। नौकरी में चैन महसूस होगा। व्यापार से संतुष्टि रहेगी। संतान की चिंता रहेगी। प्रतिद्वंद्वी तथा शत्रु हानि पहुंचा सकते हैं।	<b>कुम्भ</b> 	स्थायी संपत्ति के कार्य बड़ा लाभ दे सकते हैं। बेरोजगारी दूर करने के प्रयास सफल रहेंगे। आय में वृद्धि तथा उन्नति मनोकूल रहेंगे। लाभ के अवसर हाथ आएंगे।
<b>कन्या</b> 	स्वास्थ्य का ध्यान रखें। चोट व दुर्घटना से बचें। आय में कमी रह सकती है। घर-बाहर असहयोग व अशांति का वातावरण रहेगा। अपनी बात लोगों को समझा नहीं पाएंगे।	<b>मीन</b> 	बकाया वसूली के प्रयास सफल रहेंगे। यात्रा मनोरंजक रहेगी। लाभ के अवसर हाथ आएंगे। नौकरी में सुकून रहेगा। जल्दबाजी में कोई आवश्यक वस्तु ख़ुम हो सकती है।

बॉलीवुड

सम्मान

वहीदा रहमान को मिलेगा दादा साहब फाल्के पुरस्कार



**दि** गज अदाकारा वहीदा रहमान को इस साल का प्रतिष्ठित दादा साहब फाल्के पुरस्कार मिलेगा। इसका एलान हो चुका है। केंद्रीय सूचना एवं प्रसारण मंत्री अनुराग ठाकुर ने इस बात की घोषणा की है। अनुराग ने कहा, इस वर्ष दादा साहब फाल्के लाइफटाइम अचीवमेंट पुरस्कार के लिए दिग्गज अदाकारा वहीदा रहमान को चुना गया है। दादा साहब फाल्के सिनेमा का सर्वोच्च सम्मान है। वहीदा रहमान इंडस्ट्री की प्रतिष्ठित कलाकारों में शुमार रही हैं। उन्होंने अपने अभिनय करियर की शुरुआत साउथ सिनेमा की फिल्म रोजुलू मराई से की। इसके बाद उन्होंने बॉलीवुड की कई चर्चित फिल्मों में अपने दमदार अभिनय से प्रशंसकों पर छाप छोड़ी। वहीदा रहमान को गाइड, प्यासा, कागज के फूल और चौदहवीं का चांद जैसी फिल्मों के लिए जाना जाता है। केंद्रीय मंत्री अनुराग ठाकुर ने अपने एक्स अकाउंट पर एक लंबा नोट साझा किया है। उन्होंने लिखा है, मुझे यह घोषणा करते हुए बेहद खुशी और सम्मान महसूस हो रहा है कि वहीदा रहमान जी को भारतीय सिनेमा में उनके योगदान के लिए इस साल के प्रतिष्ठित दादा साहब फाल्के लाइफटाइम अचीवमेंट पुरस्कार से सम्मानित किया जा रहा है। प्यासा, कागज के फूल, चौदहवीं का चांद, साहब बीवी और गुलाम, गाइड और खामोशी जैसी कई चर्चित फिल्मों में उन्होंने अपने अभिनय का कमाल दिखाया है। अपने पांच दशक से अधिक की अभिनय यात्रा में पद्मश्री और पद्म भूषण पुरस्कार से सम्मानित वहीदा जी ने एक भारतीय नारी के समर्पण और सामर्थ्य का उदाहरण पेश किया है। अनुराग ने लिखा, ऐसे वक्त में जब ऐतिहासिक नारी शक्ति वंदन अधिनियम संसद से पारित किया गया है, तब वहीदा रहमान को इस लाइफटाइम अचीवमेंट पुरस्कार से सम्मानित किया जाना गर्व की बात है। दिग्गज अदाकारा को यह सम्मान दिया जाना वास्तव में हिंदी सिनेमा की महिलाओं के लिए एक ट्रिब्यूट सरीखा है। इसके लिए वहीदा जी को बहुत बहुत बधाई। इससे पहले भी वहीदा रहमान को उनके शानदार अभिनय और सिनेमा की दुनिया में योगदान के लिए कई प्रतिष्ठित सम्मान से नवाजा जा चुका है।



बड़े मियां छोटे मियां में मुझे मिला हैकर का रोल: मानुषी

**सा** ल 2017 में मिस वर्ल्ड का खिताब जीतने वाली अभिनेत्री मानुषी खिल्लर ने अक्षय कुमार की फिल्म सम्राट पृथ्वीराज से बॉलीवुड में अपना डेब्यू किया था। हाल ही में उनकी दूसरी फिल्म द ग्रेट इंडियन फैमिली रिलीज हुई है। इस फिल्म में मानुषी के साथ विक्की कौशल नजर आए हैं। इसके अब जल्द रही वह तेहरान में दिखाई देंगी। वहीं, अब खबर आ रही है कि वह बड़े मियां छोटे मियां में भी नजर आएंगी। मानुषी ने हाल ही में एक बातचीत के दौरान इस बात

का खुलासा किया है कि क्या वह इस फिल्म का हिस्सा हैं। मानुषी खिल्लर इस फिल्म में हैकर का किरदार निभाएंगी। वहीं, जब बातचीत के दौरान एक्ट्रेस से यह सवाल किया गया कि क्या वह फिल्म में हैकर का किरदार निभा रही हैं। इस पर उन्होंने कहा, मैं हैकर का किरदार निभा रही हूँ। और उनका किरदार फिल्म में कुछ दिलचस्प मोड़ लेकर आएगा। बड़े मियां छोटे मियां में अक्षय कुमार और टाइगर श्रॉफ अहम भूमिका में हैं। अक्षय के साथ यह मानुषी की दूसरी फिल्म होगी। इस फिल्म को अली अब्बास जफर निर्देशित कर रहे हैं। यह फिल्म अगले वर्ष 2024 में ईद के मौके पर रिलीज होगी।

यह फिल्म यूरोप और यूएई में शूट की गई है। वहीं मानुषी खिल्लर की अपकमिंग फिल्म की बात करें, तो वह जॉन अब्राहम के साथ तेहरान में दिखाई देंगी। फिल्म की शूटिंग पूरी हो चुकी है। फिल्म में फिलहाल पोस्ट-प्रोडक्शन का काम बचा हुआ है। इसके साथ ही मानुषी ऑपरेशन वेलेंटाइन में वरुण तेज के साथ साउथ फिल्मों में अपना डेब्यू करेंगी। यह फिल्म एक सच्ची घटना पर आधारित है। मानुषी इस फिल्म में एक रडार अधिकारी के रूप में नजर आएंगी।



फुकरे 3 में पति के बगैर काम करने पर बोलीं ऋचा चड्ढा यह एक अनोखा अनुभव रहा है

**फु** करे फ्रेंचाइजी की तीसरी कड़ी फुकरे 3 का दर्शकों को बेसब्री से इंतजार है। कॉमेडी से भरपूर इस फिल्म का ट्रेलर जारी हो चुका है। इसमें फुकरे गैंग को मजेदार अंदाज में देखकर दर्शक उत्साहित हो गए हैं। हालांकि, इस बार फिल्म में अली फजल की अनुपस्थिति ने दर्शकों को थोड़ा निराश कर दिया है। अब ऋचा चड्ढा ने हाल ही में इस पर प्रतिक्रिया दी है। तो चलिए जानते हैं कि अभिनेत्री ने क्या कहा है। फिल्म फुकरे 3 में सभी सितारे अपनी-अपनी भूमिकाओं में हैं तो अली ने व्यस्त शेड्यूल के कारण फिल्म से दूरी बना ली थी। अब हाल ही में, अभिनेत्री ने फिल्म में अली फजल के बगैर काम करने पर प्रतिक्रिया दी है। ऋचा ने कहा, हमारी प्रेम कहानी दोस्तों के रूप में शुरू हुई

और यह फिल्म से ही हम एक-दूसरे के करीब आए थे। इसलिए यह फिल्म हमारे दिलों में एक विशेष स्थान रखती है। ऋचा ने आगे कहा, अली के बिना फुकरे 3 पर काम करना एक अनोखा अनुभव रहा है। हमने सेट पर बहुत सारे यादगार पल साझा किए हैं और उनकी उपस्थिति हमेशा मेरे अंदर एक नई ऊर्जा ला देती है। हालांकि, इस बार वह फिल्म में नहीं हैं, लेकिन कोई भी ऐसा पल नहीं था, जब मैंने सेट पर अपने पति को याद न किया हो। दर्शकों ने उन्हें फिल्म में पसंद किया। अब भी दर्शक नाराज हैं कि वह नई फिल्म का हिस्सा नहीं हैं और मुझे यकीन है कि फ्रेंचाइजी के दर्शक उन्हें याद करेंगे। पुलकित सम्राट, वरुण शर्मा, ऋचा चड्ढा, मनजोत सिंह और पंकज त्रिपाठी अभिनीत फुकरे 3 लोगों को खूब

हंसाने का वादा करती है। फिल्म में इस बार अली फजल नजर नहीं आएंगे। यह फिल्म मृगदीप सिंह लांबा के जरिए निर्देशित और रितेश सिधवानी और फरहान अख्तर के बैनर एक्सेल एंटरटेनमेंट के तहत निर्मित है। फिल्म 28 सितंबर को सिनेमाघरों में दस्तक देगी।

बॉलीवुड

मसाला

अजब-गजब

इस शख्स ने प्लास्टिक की बोतलों से बनाया तैरता हुआ द्वीप

अब पर्यटकों की मेजबानी करके कमाता है पैसे

मेक्सिको में एक शख्स ने गजब का कारनामा किया है। उसने डेढ़ लाख प्लास्टिक की बोतलों का इस्तेमाल करके अपना खुद का द्वीप बनाया है। यह कारनामा करने वाले शख्स का नाम रिचर्ड सोवा है। वह पहले कारपेंटर का काम किया करते थे। उनके इस द्वीप पर एक घर भी है, जिसमें इंसानी जरूरत की सभी चीजें मौजूद हैं। साथ ही उन्होंने द्वीप पर एक बगीचा भी लगाया है। रिचर्ड उनके द्वीप पर आने वाले पर्यटकों से पैसा कमाते हैं। द सन की रिपोर्ट के अनुसार, एक बिल्डर के रूप में 13 सालों तक काम करने के बाद रिचर्ड सोवा ने इस इकोलॉजिकल द्वीप को बनाने का फैसला किया। इसके लिए उन्होंने जिस मैटेरियल का इस्तेमाल किया उसे कुछ लोगों ने हैरान कर दिया। उन्होंने अपने तैरते हुए द्वीप को सहारा देने के लिए डेढ़ लाख प्लास्टिक की बोतलों का इस्तेमाल किया है। इन बोतलों को लोगों ने कूड़े-कचरे में फेंक दिया था। उन्होंने क्लेस्ट थिंग को बताया, 'मैंने साढ़े 6 साल पहले मैक्सिको में इस द्वीप की शुरुआत की थी। इसे मैरिटाइम ऑफिसर्स के साथ एक इकोलॉजिकल बॉट के रूप में रजिस्टर्ड भी कराया है। तैरती हुई लड़की पट्टियों पर मैंग्रोव पेड़ लगाने के बाद, जड़ें नीचे की ओर बढ़ने



लगीं और स्ट्रक्चर और भी मजबूत हो गया। इस द्वीप ने छोटी मछलियों जैसे समुद्री जीवों को भी आकर्षित किया है, जो इसको अपना घर कहते हैं। रिचर्ड अपने द्वीप पर हिबिस्कस फूल, अदरक, एगोव और भी बहुत कुछ उगाते हैं। उनका कहना है कि द्वीप धीरे-धीरे आत्मनिर्भर हो रहा है। वह अपने अनूठे द्वीप पर आने वाले पर्यटकों की मेजबानी करके पैसा कमाते हैं। इसी पैसे से उनका खर्च चलता है। रिचर्ड ने द्वीप पर बने घर की छत पर सोलर

पैनल लगाए हैं। जो रेफ्रिजरेटर और स्टोव जैसे उपकरणों को बिजली देते हैं। रिचर्ड ने बारिश के पानी से चलने वाली एक सिंक, एक कंपोस्ट टॉयलेट और एक शंख से चलने वाला शॉवर भी लगाया है। अपने द्वीप पर उन्होंने कई अनोखे आविष्कार किए हैं, जो नेचुरल पॉवर से चलते हैं। जैसे सोलर कुकर, जिस पर वह खाना बनाते हैं। रिचर्ड के पास एक 'बोतल नाव' भी है, जो हजारों प्लास्टिक की बोतलों से बनी है, जो टूटने पर भी तैरती है।

बेहद जहरीला है ये ग्रह, यहां आठ महीने का होता है एक दिन

ब्रह्मांड के अंदर अनगिनत रहस्य छिपे हुए हैं, जिनके बारे में वैज्ञानिकों को भी कोई जानकारी नहीं है। आज हम आपको एक ग्रह के बारे में बताएंगे जिसे माना जाता है कि धरती का जुड़वा ग्रह है। यहां पर एक दिन धरती की तुलना में आठ महीनों का होता है। इस ग्रह का नाम है शुक्र यानी वीनस। अमेरिकी अंतरिक्ष एजेंसी नासा के मुताबिक,



शुक्र सूर्य से दूसरा निकटतम ग्रह है और पृथ्वी का पड़ोसी है। कहा जाता है कि यह धरती का जुड़वा ग्रह है। आकार और घनत्व के मामले में यह धरती के बराबर है, लेकिन दोनों एक दूसरे से मिलते हुए जुड़वा नहीं हैं। दोनों के बीच कुछ असमानताएं भी हैं। सबसे ज्यादा हैरानी वाली बात यह है कि बुध ग्रह (मरक्युरी) सूर्य के अधिक नजदीक है, लेकिन शुक्र का तापमान उससे ज्यादा है। आपको जानकार हैरानी होगी कि शुक्र ग्रह का तापमान 475 डिग्री सेल्सियस तक होता है। इस ग्रह पर हवा का दबाव धरती से 90 गुना अधिक है। यह उसी तरह है, जिस तरह आप समुद्र के काफी अंदर जाने पर महसूस करेंगे। हम सभी जानते हैं कि धरती पर एक दिन 24 घंटे का होता है, लेकिन शुक्र अपनी धुरी पर बहुत धीमे घूमता है। इसकी वजह से धरती की तुलना में एक दिन 243 दिनों का होता है। धरती पर 243 दिन पूरे होते हैं, तो शुक्र पर एक दिन होगा, लेकिन धरती की तुलना में शुक्र ग्रह सूर्य का चक्कर अधिक तेजी से लगाता है। इसकी वजह से यहां पर 225 दिनों का ही एक साल होता है। वीनस की सतह सख्त है। सबसे हैरानी बात है कि इसका एक दिन 5,832 घंटों का होता है। इस ग्रह पर ज्वालामुखी हैं, पहाड़ हैं, खाई हैं और कई पठार भी मौजूद हैं। आपको जानकारी हैरानी होगी यह ग्रह जहरीला है। इस पर सल्फ्यूरिक एसिड का घना कोहरा छाया रहता है। इसकी वजह से यह सड़े हुए अंडे की तरह बदबू करता है।

# भाजपा की सूची में नाम बड़े और दर्शन छोटे : कमलनाथ

4पीएम न्यूज़ नेटवर्क

भोपाल। मध्य प्रदेश में नवंबर में विधानसभा चुनाव है। अक्टूबर के दूसरे सप्ताह में चुनाव की आचार संहिता लग सकती है। इससे पहले भाजपा ने अपने 78 प्रत्याशियों की दो सूची जारी कर दी है। दूसरी सूची में 6 सांसदों को प्रत्याशी बनाया गया है। इसको लेकर पीसीसी चीफ कमलनाथ ने भाजपा पर तंज किया। उन्होंने कहा कि दूसरी लिस्ट पर एक ही बात फिट है- नाम बड़े और दर्शन छोटे।

भाजपा ने मंत्र में अपने सांसदों को विधानसभा की टिकट देकर साबित कर दिया है कि भाजपा न तो 2023 के विधानसभा चुनाव में जीत रही है, न 2024 के लोकसभा चुनाव में। इसका सीधा अर्थ ये हुआ कि वो ये मान चुकी है कि एक पार्टी के रूप में तो वो इतना बदनाम हो चुकी है कि चुनाव नहीं जीत रही है, तो फिर क्यों न तथाकथित बड़े नामों पर ही दांव लगाकर देखा जाए। नाथ ने कहा कि अपने को दुनिया की सबसे

## भाजपा की सूची से कांग्रेस में कोहराम : मालू

भाजपा प्रदेश प्रवक्ता गोविंद मालू ने कहा कि कल भाजपा की सूची क्या आई, कांग्रेस में कोहराम मच गया, खिलौना टूट गया, स्यापा मच गया, रुदाली चरम पर हो गई। हताश, निराश कांग्रेसी प्रवक्ताओं, नेताओं में कोई शिवराज जी का टिकट कटवा रहा था, क्योंकि जनता से तो 18 साल से गुहार करते थक गए, जनता बेरंग लौटा रही है।

कोई भाजपा का आखरी दांव बता रहा, कोई कह रहा डर गई भाजपा, कोई भाजपा की तबियत की डाक्टररी कर रहा। सन्नोपात में, एक सिवियर अटैक भी आ गया। क्या करें बेचारे? मालू ने कहा कि हम बताते हैं। हमारे महारथी, तो हमारे मनोरथ के सारथी बन गए। आपके पास भी जो सितारे हैं, उन्हें जमीन पर उतारो कब तक शो केस में सजा कर धूल खिलाओगे।

बड़ी पार्टी कहनेवाली भाजपा को जब आज ये दिन देखने पड़ रहे हैं कि उसको लड़वाने के लिए उम्मीदवार ही नहीं मिल रहे हैं, तो फिर वोट देने वाले कहाँ से मिलेंगे। भाजपा आत्मविश्वास की कमी के संकटकाल से जूझ रही है। अबकी बार भाजपा अपने सबसे बड़े गढ़ में, सबसे बड़ी हार देखेगी। कांग्रेस भाजपा से दोगुनी सीट जीतने जा रही है। भाजपा की डबल इंजन की सरकार

## कहा-डबल इंजन की सरकार डबल हार की तरफ बढ़ रही

## भाजपा की महाविजय होगी : शिवराज सिंह

मुख्यमंत्री शिवराज सिंह चौहान ने मंत्रालय में भाजपा की दूसरी सूची को अद्भुत और अनूतपूर्व बताया। उन्होंने कहा कि इसने भाजपा की महाविजय सुनिश्चित कर दी है। हमारे सारे दिग्गज चुनाव लड़ेंगे। कांग्रेस के दूसरी सूची को भाजपा की घबराहट बताने के बयान पर सीएम ने पलटवार करते हुए कहा कि परेशान तो कांग्रेस है। उनको समझ में नहीं आ रहा है। इसलिए बौखलाहट में ऐसी बात कर रहे हैं। भाजपा निरंतर विजय के पथ पर आगे बढ़ती जा रही है।



डबल हार की ओर बढ़ रही है। कांग्रेस की बयानबाजी पर भाजपा ने भी पलटवार किया है। भाजपा प्रदेश मीडिया प्रभारी आशीष अग्रवाल ने सोशल मीडिया पर लिखा कि भाजपा की दूसरी सूची आने के बाद कांग्रेसियों पर फिट बैठते मुहावरे। हाथ-पांव फूल जाना, मुंह चुराना, चेहरे पर हवाइयां उड़ाना, मुंह पीला पड़ना। उन्होंने इस ट्वीट को पूर्व सीएम दिग्विजय सिंह, कमलनाथ को भी टैग किया।

## संजय गांधी अस्पताल निलंबन मामला पहुंचा हाईकोर्ट, आज सुनवाई



4पीएम न्यूज़ नेटवर्क

अमेठी। अमेठी के मुंशीगंज स्थित संजय गांधी अस्पताल के लाइसेंस निलंबन का मामला हाईकोर्ट पहुंच गया है। इस मामले में बुधवार को सुनवाई संभावित है। वहीं, सीएमओ ने इस मामले में हुई कार्रवाई के बारे में स्टैंडिंग काउंसिल को रिपोर्ट भेज दिए हैं। अब सभी की निगाहें न्यायालय के फैसले पर पर टिकी हुई हैं।

कोतवाली क्षेत्र मुसाफिरखाना के गांव पांडेय का पुरवा मजरे रामशाहपुर निवासी अनुज शुक्ल की पत्नी दिव्या शुक्ला की मौत के मामले में मुंशीगंज स्थित संजय गांधी अस्पताल का लाइसेंस निलंबित कर दिया गया है। साथ ही इमरजेंसी, ओपीडी समेत अन्य सेवाओं पर प्रतिबंध लगा दिया गया है। जिसके चलते अस्पताल पूरी तरह से बंद हो गया है। अस्पताल बंद होने के बाद जहां क्षेत्रीय व गैर जनपद के मरीजों को परेशानियों का सामना करना पड़ रहा है वही अस्पताल के 400 से अधिक कर्मचारियों का भविष्य अंधकार में हो गया है। इस मामले में संजय गांधी मेमोरियल ट्रस्ट के हार अथॉरिटी के निर्णय के क्रम में संजय गांधी अस्पताल के सीओओ अवधेश शर्मा की ओर उच्च न्यायालय में अपील दाखिल की गई है। अपील दाखिल होने के बाद संजय गांधी अस्पताल प्रकरण की सुनवाई डबल बेंच करेगी।

## मार्कशीट में पिता का नाम गलत लिखा, स्कूल से सही करने की अपील

4पीएम न्यूज़ नेटवर्क

लखनऊ। आकाश कुमार, पिता मिस आर्या वर्मा, छात्रा, माउंट कार्मेल कॉलेज महानगर लखनऊ (बोर्ड - आईसीएसई, कक्षा 10), ने जानकारी दी है कि उनकी पुत्री के मार्कशीट पर उनका नाम गलत अंकित हो गया है। जिसको सही करवाने के लिए विद्यालय को आवेदन कर दिया गया है।

कुमार ने बताया कि उनकी पुत्री आर्या ने 2022-23 में पास किया है। इस संदर्भ में सूचना देता हूँ कि मेरी बेटी की आईसीएसई 10वीं की मार्कशीट में पिता के नाम की गलत जानकारी शामिल की गई है। पिता का सही नाम आकाश कुमार है और यह क्रि याशीलता के लिए जरूरी है कि यह संशोधित हो। मैं अपनी स्थानीय पत्रिका के माध्यम से इस सूचना को जनसामान्य के साथ साझा कर रहा हूँ, ताकि यह जानकारी स्कूल प्रशासन द्वारा ध्यान में रखी जा सके और मेरी बेटी की मार्कशीट में सही जानकारी शामिल की जा सके। मैं उम्मीद करता हूँ कि मेरी समस्या जल्द ही हल होगी।

## आदित्य ठाकरे ने सीएम शिंदे पर लगाया आरोप, कहा- विदेश यात्रा के नाम पर फिजूल खर्च किया

### बोले- सरकार की यात्रा कार्यक्रम पहले से जारी हो

4पीएम न्यूज़ नेटवर्क

मुंबई। शिवसेना (उद्धव ठाकरे गुट) के नेता आदित्य ठाकरे ने 25 सितंबर को सोशल मीडिया मंच एक्स (पूर्व में ट्विटर) पर लिखा था कि अवैध मुख्यमंत्री ने एक सप्ताह लंबी विदेश यात्रा की योजना बनाई है। मुझे उन विदेश यात्राओं से कोई आपत्ति नहीं है, जो देश या राज्य में निवेश लाती हो या उन्हें पहचान दिलाती हो।

यह उनकी दावोंस यात्रा की तरह नहीं होनी चाहिए जहां सरकार ने 28 घंटे की छुट्टियों पर लगभग 40 करोड़ रुपये खर्च किए थे। ठाकरे ने दावा किया

कि दावोंस में कोई बैठक नहीं की गई। उन्होंने कहा कि वहां की कोई तस्वीर सामने नहीं आई और यात्रा का कोई नतीजा नहीं निकला। उन्होंने कहा कि सरकार अब भी दावोंस यात्रा के खर्च के असली आंकड़े छिपा रही है। ठाकरे ने कहा था कि अब मुख्यमंत्री कार्यालय को उनकी यात्रा से पहले उनके दस दिन की यात्रा का कार्यक्रम जारी करना चाहिए और उनकी बैठकों और तस्वीरों को ट्वीट करना चाहिए, जैसे हमने अपनी दावोंस यात्रा के दौरान किया था।

### शिंदे की ब्रिटेन और जर्मनी की यात्रा स्थगित

महाराष्ट्र के मुख्यमंत्री एकनाथ शिंदे की ब्रिटेन और जर्मनी की एक अक्टूबर से आठ अक्टूबर तक प्रस्तावित यात्रा स्थगित कर दी गई है। मुख्यमंत्री कार्यालय (सीएमओ) के एक अधिकारी ने यह जानकारी दी। अधिकारी ने बताया कि नई तारीखें तय की जा रही हैं। अधिकारी ने यात्रा स्थगित किए जाने का कोई कारण नहीं बताया। मुख्यमंत्री को निवेश सम्मेलनों तथा महाराष्ट्र एवं जर्मनी के शहरों के बीच एक समझौता ज्ञापन (एमओयू) पर हस्ताक्षर करने के लिए उद्योगों और अन्य विभागों के प्रतिनिधियों का नेतृत्व करना था। इसके अलावा उनके दौरे में छत्रपति शिवाजी महाराज द्वारा इस्तेमाल किए गए बाघ के पंजे के आकार के लोहे के हथियार वाघ नाख (बाघ के पंजे) को ब्रिटेन से वापस लाने के लिए एक समझौता ज्ञापन पर भी हस्ताक्षर किए जाने थे।



## सिफ्त कौर समरा ने साधा सोने पर निशाना

4पीएम न्यूज़ नेटवर्क

हांगझोऊ। 19वें एशियन गेम्स 2023 में भारत की शूटिंग टीम का कमाल जारी है। जहां चौथे दिन भारत को शूटिंग में दूसरा गोल्ड मेडल मिला है। दरअसल, सिफ्त कौर समरा ने महिलाओं की 50 मीटर एयर राइफल व्यक्तिगत स्पर्धा में गोल्ड मेडल दिलाया है। जबकि भारत की आशी 50 मीटर रायफल इवेंट में तीसरे नंबर पर रहकर ब्रॉन्ज मेडल अपने नाम करने में कामयाब रही।

सिफ्त कौर, मनी कौशिक और आशी चौकसी ने टीम इवेंट में अपना पदक कन्फर्म किया है। इसके साथ सिफ्त कौर ने टीम के साथ 50 मीटर श्री पोजिशन के क्वालीफाई राउंड में नया एशियन रिकॉर्ड बनाया है। भारतीय



एशियन गेम्स : कौर ने भारत को दिलाया शूटिंग में दूसरा गोल्ड

महिला टीम ने क्वालीफाई राउंड में 600 में से 594 स्कोर हासिल किया। कई इंटरनेशनल स्तर की प्रतियोगिताओं में खुद साबित कर चुकी सिफ्त ने पटियाला की राव शूटिंग रेंज 25 में ही शूटिंग के गुरु सीखे हैं। वह शूटिंग

कोच विकास प्रसाद की ट्रेनी हैं। गौरतलब है कि, बाकू में आयोजित वर्ल्ड शूटिंग चैंपियनशिप में अपने शानदार प्रदर्शन की बदौलत निशानेबाज सिफ्त कौर समरा ने पेरिस 2024 ओलंपिक कोटा हासिल कर लिया है।

सिफ्त कौर ने 50 मीटर श्री पोजिशन में कोटा हासिल किया। वह मौजूदा समय में 50 मीटर राइफल श्री पोजिशन में देश की नंबर वन शूटर हैं। उनकी वर्ल्ड रैंकिंग 19 हैं। 21 वर्षीय सिफ्त कौर ने बेहद कम आयु में शानदार उपलब्धियां अपने नाम की हैं। वहीं सेलिंग में भारत ने ब्रॉन्ज मेडल जीता और दिन का छठा मेडल अपने नाम किया। भारतीय सेलर विष्णु सरवनन कॉर्पोरेशन में तीसरे स्थान पर रहे। भारतीय पुरुष टीम ने स्कोट में कांस्य पदक अपने नाम किया है। गुरजोत, अनंतजीत और अंगदवीर ने उपलब्धि अपने नाम की। शूटिंग में आज भारत ने दमदार प्रदर्शन किया। भारतीय महिला हॉकी टीम सिंगापुर के खिलाफ मैच शुरू से ही हावी हो रही है।

Aishpra Jewellery Boutique  
22/3 Gokhle Marg, Near Red Hill School, Lucknow. Tel: 0522-4045553. Mob: 9335232065.

# मणिपुर 147 दिन से अशांत, पीएम को दौरा करने का समय नहीं: खरगे

» **भाजपा के अक्षम मुख्यमंत्री को तुरंत बर्खास्त करें प्रधानमंत्री**  
 » **युद्ध के मैदान में बदलने का काम कर रही बीजेपी**

□□□ 4पीएम न्यूज़ नेटवर्क

नई दिल्ली। कांग्रेस अध्यक्ष मल्लिकार्जुन खड़गे ने बुधवार को मणिपुर की स्थिति को लेकर प्रधानमंत्री नरेंद्र मोदी पर हमला किया और मांग की कि वह अशांति को नियंत्रित करने के लिए पहले कदम के रूप में भाजपा के अक्षम मुख्यमंत्री को बर्खास्त करें।

उन्होंने यह भी आरोप लगाया कि महिलाओं और बच्चों के खिलाफ हिंसा को हथियार बनाया गया है और भाजपा पर मणिपुर को युद्ध के मैदान में बदलने का आरोप लगाया। 6

जुलाई से लापता दो छात्रों की हत्या का विरोध कर रहे आरएफएफ कर्मियों और स्थानीय लोगों के बीच मंगलवार रात इंफाल के सिंगजामेई इलाके में झड़प हुई, जिसके बाद कानून लागू करने वालों को आंदोलनकारियों पर आंसू गैस के गोले छोड़ने पड़े और रबर की गोलियां चलानी पड़ीं। खरगे ने अपने ट्वीट में कहा कि 147 दिनों से मणिपुर के लोग

## मणिपुर में इंटरनेट सेवाएं पांच दिनों के लिए निलंबित

इंफाल। इंफाल घाटी में दो युवकों की हत्या के खिलाफ प्रदर्शन कर रही भीड़ पर मंगलवार को पुलिस द्वारा लाठीचार्ज किए जाने के कुछ घंटे बाद मणिपुर सरकार ने अगले पांच दिनों के लिए इंटरनेट सेवाओं पर फिर से प्रतिबंध लगा दिया। इंफाल घाटी में दो युवकों की हत्या के खिलाफ प्रदर्शन कर रही भीड़ पर पुलिस ने आंसू गैस के गोले छोड़े और लाठीचार्ज किया, जिसमें 45 से अधिक छात्र घायल हो गए। एक अधिसूचना में

कहा गया, "मणिपुर सरकार ने राज्य के अधिकार क्षेत्र में वीपीएन के माध्यम से मोबाइल इंटरनेट डेटा सेवाओं, इंटरनेट/डेटा सेवाओं को तत्काल प्रभाव से एक अवतूर, 2023 की शाम 7:45 बजे तक निलंबित करने का निर्णय लिया है।" मणिपुर में गई की शुरुआत में जातीय हिंसा भड़काने के कारण इंटरनेट सेवाएं निलंबित कर दी गई थीं और चार महीने से अधिक समय के बाद 23 सितंबर से सेवाएं बहाल की गई थीं।

परेशान हैं, लेकिन पीएम मोदी के पास राज्य का दौरा करने का समय नहीं है। उन्होंने कहा कि इस हिंसा में छात्रों को निशाना बनाए जाने की भयावह तस्वीरों ने एक बार फिर पूरे देश को झकझोर कर रख दिया है। उन्होंने कहा कि अब यह स्पष्ट है कि इस संघर्ष में महिलाओं और बच्चों के खिलाफ हिंसा को हथियार बनाया गया था।

खूबसूरत राज्य मणिपुर को भाजपा के कारण युद्ध के मैदान में बदल दिया गया है! उन्होंने कहा कि अब समय आ गया है, पीएम मोदी भाजपा के अक्षम मणिपुर मुख्यमंत्री को बर्खास्त करें। किसी भी आगे की उथल-पुथल को नियंत्रित करने के लिए यह पहला कदम होगा। कांग्रेस मणिपुर हिंसा के मुद्दे पर सरकार पर निशाना साध रही है और सवाल कर रही है कि प्रधानमंत्री ने हिंसा प्रभावित राज्य का दौरा क्यों नहीं किया।

## वाइब्रेंट गुजरात ब्रांडिंग नहीं, बॉन्डिंग का कार्यक्रम: पीएम मोदी

□□□ 4पीएम न्यूज़ नेटवर्क

अहमदाबाद। प्रधानमंत्री नरेंद्र मोदी इनदिनों गुजरात दौरे पर हैं। वह अहमदाबाद के साइंस सिटी में आयोजित एक रॉबोटिक प्रदर्शनी में शामिल भी हुए। समिट में मौजूद लोगों को संबोधित करते हुए उन्होंने कहा, वाइब्रेंट गुजरात केवल ब्रांडिंग का कार्यक्रम नहीं है बल्कि उससे भी ज्यादा जुड़ाव का कार्यक्रम है। मेरे लिए यह जो जुड़ाव है जो मेरे और गुजरात के 7 करोड़ नागरिकों और उनके सामर्थ्य से जुड़ा हुआ है।

20 साल पहले हमने एक बीज बोया था, जो आज बड़ा एक विशाल और वृहद वाइब्रेंट वटवृक्ष बन गया है। उन्होंने आगे कहा, मुख्यमंत्री के तौर पर भले ही उस समय मेरे पास ज्यादा अनुभव नहीं था। लेकिन मुझे अपने गुजरात के लोगों पर अटूट भरोसा था। वाइब्रेंट गुजरात ग्लोबल समिट के उद्घाटन समारोह में पीएम मोदी के साथ गुजरात के राज्यपाल आचार्य देवव्रत और मुख्यमंत्री भूपेंद्र पटेल भी शामिल हुए। साल 2003 में तत्कालीन मुख्यमंत्री नरेंद्र मोदी के नेतृत्व में पहला वाइब्रेंट गुजरात ग्लोबल इन्वेस्टर्स समिट हुआ था।



## उदयनिधि के खिलाफ एक और याचिका, सुप्रीम कोर्ट सुनवाई के लिए तैयार

□□□ 4पीएम न्यूज़ नेटवर्क

नई दिल्ली। सनातन धर्म पर विरोधी बयान देने पर तमिलनाडु के मंत्री और डीएमके नेता उदयनिधि स्टालिन और

सांसद ए राजा की मुश्किलें बढ़ गई हैं। दोनों नेताओं के खिलाफ एक और याचिका दायर की गई है। यह याचिका वकील विनीत जिंदल ने किया है। बता दें कि पिछले हफ्ते सुप्रीम कोर्ट ने चेन्नई के एक वकील की याचिका पर नोटिस जारी किया था। अब दोनों याचिकाएं सुप्रीम कोर्ट में साथ सुनी जाएंगी।

गौरतलब है कि सुप्रीम कोर्ट ने सनातन धर्म पर विवादित बयान देने को लेकर तमिलनाडु सरकार में मंत्री उदयनिधि स्टालिन और द्रमुक नेता और पूर्व केंद्रीय



## डीएमके नेताओं के खिलाफ भी सुप्रीम कोर्ट का नोटिस

उदयनिधि स्टालिन के अलावा सुप्रीम कोर्ट ने डीएमके सांसद ए राजा, सांसद थिरुमावलवन, सांसद सु वेंकटेशन, तमिलनाडु के डीजीपी, गेट चेन्नई पुलिस कमिश्नर, केंद्रीय गृह मंत्रालय, हिंदू धार्मिक और धर्मार्थ बंदोबस्ती विभाग के मंत्री पीके शेखर बाबू, तमिलनाडु राज्य अल्पसंख्यक आयोग के अध्यक्ष पीटर अल्फोंस समेत अन्य को भी नोटिस जारी किया है।

मंत्री ए. राजा को सुप्रीम कोर्ट ने नोटिस जारी किया था। कोर्ट ने नोटिस जारी करते हुए कहा कि वह इस मामले को हेत स्पीच पर लंबित दूसरी याचिकाओं के साथ सुनेगी। बता दें कि जस्टिस जस्टिस अनिरुद्ध बोस और बेला एम त्रिवेदी की पीठ ने बी जगन्नाथ की तरफ से दायर याचिका पर नोटिस जारी किया है।

## एमपी में यूपी की नाबालिग से गैंगरेप

□□□ 4पीएम न्यूज़ नेटवर्क

उज्जैन। उज्जैन के महाकाल थाना क्षेत्र में एक नाबालिग लड़की के साथ रेप का सनसनीखेज मामला सामना आया है। इस घटना के बाद लड़की हालत गंभीर बताई जा रही है। इसके बाद उसे इलाज के लिए इंदौर रेफर किया गया है, उज्जैन एस्पिने ने पूरे मामले की गंभीरता को देखते हुए एसआईटी का गठन कर दिया है।

पीड़ित लड़की के उत्तर प्रदेश के होने की संभावना है, उज्जैन पुलिस अधीक्षक सचिन शर्मा ने बताया कि, महाकाल थाना क्षेत्र में एक बालिका अचेत हालत में मिली थी। इसके बाद उसे उपचार के लिए जिला अस्पताल में भर्ती कराया गया, लड़की ने रेप के मामले में कोई जानकारी नहीं दी, लेकिन उसकी मेडिकल रिपोर्ट से स्पष्ट हुआ कि उसके साथ रेप हुआ है, महाकाल थाना पुलिस ने अज्ञात आरोपियों के खिलाफ रेप का मामला दर्ज कर लिया है।

## टाइटलर के खिलाफ चल रहे ट्रायल की सीमा बढ़ी

□□□ 4पीएम न्यूज़ नेटवर्क

नई दिल्ली। तत्कालीन प्रधानमंत्री मनमोहन सिंह के फर्जी लेटर पर चीनी इंजीनियरों को वीजा दिलाने की सिफारिश के मामले पर बुधवार को सुनवाई हुई। कांग्रेस नेता जगदीश और आर्म्स डीलर अभिषेक वर्मा के खिलाफ राऊज एवेन्यू कोर्ट में चल रहे ट्रायल की समय सीमा सुप्रीम कोर्ट ने 6 महीने बढ़ा दी।

ट्रायल की समय सीमा खत्म होने के बाद राऊज एवेन्यू की सीबीआई कोर्ट ने पत्र लिखकर समय सीमा बढ़ाने की मांग की थी। पीएम के फर्जी लेटर के मामले में तत्कालीन गृह राज्यमंत्री अजय माकन ने

सीबीआई में शिकायत दर्ज कराई थी। इस मामले में दाखिल चार्जशीट में सीबीआई ने कहा था कि एक चीनी टेलीकॉम फर्म से थोखाधड़ी करने के लिए टाइटलर की वर्मा के साथ 'सक्रियता से मिलीभगत थी। कांग्रेस नेता ने कंपनी के अधिकारियों को पहले फर्जी पत्र दिखाया और दावा किया कि यह माकन ने प्रधानमंत्री को लिखा है। मामला वर्ष 2009 का है, आरोप है कि टाइटलर और बिजनेसमैन अभिषेक वर्मा ने तत्कालीन गृह राज्य मंत्री अजय माकन के फर्जी लेटर हेड का इस्तेमाल कर तत्कालीन प्रधानमंत्री मनमोहन सिंह को पत्र लिखकर एक चीनी टेलीकॉम कंपनी के अधिकारियों के लिए वीजा के नियमों में छूट देने का आग्रह किया था।



## सुप्रीम कोर्ट का दिल्ली सरकार और केंद्र को चार सप्ताह का समय

□□□ 4पीएम न्यूज़ नेटवर्क

नई दिल्ली। आप के नेतृत्व वाली दिल्ली सरकार ने बुधवार को सुप्रीम कोर्ट को बताया कि शहर में सिविल सेवक सरकार के आदेशों का पालन नहीं कर रहे हैं और शीर्ष अदालत से दिल्ली में सेवाओं पर नियंत्रण से संबंधित कानून की वैधता को चुनौती देने वाली अपनी याचिका को तत्काल सूचीबद्ध करने का आग्रह किया। सुप्रीम कोर्ट ने दिल्ली सरकार और केंद्र से चार सप्ताह में मामले का संकलन तैयार करने को कहा।

दिल्ली सरकार का प्रतिनिधित्व कर रहे वरिष्ठ वकील अभिषेक मनु सिंघवी ने कहा कि इस मामले में असाधारण तत्परता है। सिविल सेवक आदेशों का पालन नहीं कर रहे हैं। इस पर भारत के मुख्य न्यायाधीश डीवाई चंद्रचूड़ ने कहा, अगले सप्ताह सात न्यायाधीशों की दो पीठें होंगी और उसके बाद कुछ संविधान पीठें होंगी। सिंघवी ने जवाब दिया, इस मामले को दूसरों पर प्राथमिकता दी जानी चाहिए क्योंकि इसे किसी न किसी तरह से सीधा करना होगा।

## अनंतनाग में जोरदार धमाका आठ मजदूर घायल, हालत नाजुक

□□□ 4पीएम न्यूज़ नेटवर्क

अनंतनाग। कश्मीर में अनंतनाग के लारकीपोरा में बुधवार को एक गाड़ी में अचानक विस्फोट हो गया। इसमें आठ लोग घायल हो गए हैं। सभी घायलों को उपचार के लिए निकटवर्ती अस्पताल में भर्ती कराया गया है। पुलिस ने मामला दर्ज कर विस्फोट के कारणों की जांच शुरू कर दी है।

अनंतनाग से प्राप्त जानकारी के मुताबिक, आज श्रमिकों का एक दल एक टाटा मोबाइल वाहन (जेके-18-4476) में सवार हो लारकीपोरा डुरु से आगे जा रहे थे। लारकीपोरा में अचानक ही वाहन के भीतर एक धमाका हुआ और उसमें सवार आठ श्रमिक घायल हो गए। विस्फोट की सूचना मिलते ही निकटवर्ती इलाके में गश्त कर रहे सुरक्षाबल और पुलिसकर्मी भी मौके पर पहुंच गए। उन्होंने

## सिमेंट मिक्स सेंटिंग वाइब्रेशन मशीन में हुआ विस्फोट

संबंधित पुलिस अधिकारियों के अनुसार, सभी घायल श्रमिक गैर कश्मीरी हैं और देश के अन्य राज्यों से संबंधित हैं। विस्फोट में वाहन भी ध्वस्त हुआ है। उन्होंने बताया कि विस्फोट सिमेंट मिक्स सेंटिंग वाइब्रेशन मशीन जोकि श्रमिकों के वाहन के साथ ही थी, में हुआ है। वह एक पोटबल जेनरेटर और तेल का एक कैन भी था। यह भी धमाके की चोट में आ गया। कार्टिसिक जांच दल भी मौके पर बुलाया गया है। उसने भी जांच के लिए वहां से कुछ नमूने अपने कब्जे में लिए हैं।

उसी समय पूरे इलाके की घेराबंदी करते हुए, घायल श्रमिकों को स्थानीय लोगों की मदद से निकटवर्ती अस्पताल में उपचार के लिए पहुंचाया। घायल श्रमिकों की हालत नाजुक बताई जा रही है।

**आधुनिक तकनीक और आपकी सोच से भी बड़े आश्चर्यजनक उपकरण**

**चाहे टीवी खराब हो या कैमरे, गाड़ी में जीपीएस की जरूरत हो या बच्चों की और घर की सुरक्षा।**

**सिक्वोर डॉट टेक्नो हब प्रा0लि0**  
 संपर्क 9682222020, 9670790790